
МЕЛОДЫІ СЭРЦА 





БЕЛАРУСЬ 


Мая Радзіма дарагая, 

Мая ты маці, Беларусь, 
Цябе я ў песнях услаўляю, 
Табой, як сын, я ганарусь! 


Люблю лясоў зялёны гоман, 
Крыштальны звон тваіх крыніц, 
І плынных рэк віры і стромы, 
І сполахі начных зарніц. 


Люблю сцюдзёныя азёры 

і залаты блакіт нябёс, 
Люблю і ў радасці і ў горы 
Мой родны край, дзе я узрос! 


Цябе не здужаў люты вораг, 
Ты ў росквіце не знаеш меж! 
Дарогай светлай, ясназорай 
Заўжды наперад ты ідзеш! 


О Беларусь, мая Айчына! 
Зямля бацькоў, зямля дзядоў, 
З табою лёс у нас адзіны, 

Ты наша гордасць і любоў! 


ГУСІ 


Мне сняцца сны аб Беларусі. 
Янка Купала 


Гусі, гусі! Куды вы ляціце? 
Ну няўжо вам зусім не шкада 
Пакідаць паплавы і крыніцы, 
Край гаёў і азёр пакідаць? 


Г мяне вы не клічце у вырай, 

На чужыну, ў нязгаданы свет... 

Я люблю Беларусь маю шчыра - 
Родны край гусляроў і легенд! 


Тут матуля мне песні спявала, 
Зорка шчасця мая тут гарыць! 

Тут каханне мяне сустракала, 

Мне без мілай зямлі не пражыць... 


Гусі, гусі! Нялёгка вам, мусіць,-- 
Крык тужлівы плыве над зямлёй... 
Сніцца будзе вам край Беларусі, 
Я чакаю вас, гусі, вясной! 


МІНЧАНАЧКА-ВЯСНЯНАЧКА 


Па-над ціхай рэчкаю 
Вербы распускаюцца, 
Салаўі увечары 
Звонка заліваюцца. 


І плыве лябёданькай 
Юная мінчаначка 

У сукенцы модненькай, 
Бы сама вясняначка. 


У руках падснежнікі 
Сінія, духмяныя, 

А у сэрцы дзеванькі 
Мары пра каханага. 


Дзе жты, прынц не казачны, 
Васілёк ці Яначка? 

Выйшла ў час прызначаны 
Да цябе мінчаначка. 


Выйшла, нібы зоранька 
На спатканне з Месяцам, 
Ладушка-лябёданька, 
Мілая гарэзніца. 


А над рэчкай плыннаю 
Ўсё пяе салованька, 

А ў хлапца з дзяўчынаю 
Кружацца галованькі... 


БЕЛАРУСКАЯ МАДОННА 


Жураўлі адлятаюць, 
На дварэ лістапад... 
Ах, як годы мінаюць! 
Іх не вернеш назад... 


Маладосць прашугала 
Па дарогах вайны, 
Гарады узнімала 

І пласты цаліны. 


У шынельцы ты простай 
Ці ў ватоўцы старой -- 
Выглядала бярозкай 

З шаўкавістай касой. 


Хай сняжынкі віхрацца 
Над тваёй галавой... 
Хто з табой параўнацца 
Можа гэткай красой? 


РАСПЛЯТАЕ ВЕРБА КОСЫ... 


Ой, у полі, на прыволлі, 
Стаіць явар маладзенькі... 
Думу думае паволі, 
Круціць чубам зеляненькім. 


А над рэчкай, ля крынічкі, 
Верба косы расплятае 

І на явар скрозь раснічкі 
Сарамліва паглядае. 


Расплятае верба косы, 

У вадзе празрыстай мые, 
І гараць на сонцы росы, 
Нібы зоркі залатыя... 


Толькі смутак яе хіліць, 

І трымцяць у вейках слёзкі, 
Бо той явар яе мілы 
Горнецца больш да бярозкі... 


А мяне ж хто пашкадуе? 

А мяне ж хто прыгалубіць? 
Хто прывеціць, маладую? 
Пакахае хто, палюбіць? 


Адцвіце краса, завяне 

І сплыве удаль з вадою... 
Дзед-мароз сівенькі стане 
Абдымаць мяне зімою... 


П 

Я ЧАКАЮ... 


Пахнуць духмяныя травы, 
Кветкі у полі красуюць, 

Што ж не прыходзіш, ласкавы, 
Ці ж ты мой голас не чуеш? 


Чым я цябе угнявіла, 

Што ж я чужой раптам стала, 
Ці ж я цябе не любіла, 

Ці ж я цябе не кахала? 


Сэрца маё так сумуе, 

Ты на мой кліч адгукніся! 
Крыўды усе я дарую, 
Толькі, мой любы, вярніся! 


Ты маё шчасце зямное, 
Ты мая светлая зорка, 

Ўсюды пайду за табою, 
Мой яснавокі ты сокал! 


Сонейка зараз не грэе, 
Месячык ясны не свеціць, 
Як жа ты не разумееш - 
Ты ж для мяне ўсё на свеце! 


Прыйдзеш, мой мілы, я знаю, 
Прыйдзеш ці позна ці рана... 
Толькі цябе я чакаю, 

Мой дарагі і каханы! 


ЗНОЎ ПРЫЙДУ Я 
НА СПАТКАННЕ 


Як сняжынкі веснім раннем, 
Сэрцы таюць ад кахання, 
Пацалунка вусны прагнуць, 
Зоркі у вачах не гаснуць. 


А глядзіш -- настала восень, 
Жураўлі з тугой галосяць, 
Расстаюцца з роднаю зямлёй. 


Не сумуй, 

не хмур ты бровы, 
Снежань адзвініць суровы -- 
Зноў у маі стрэнемся з табой. 


Ты заўсёды мне жаданы, 
Мой адзіны, 
мой каханы, 
Сэрцу мілы, ненаглядны мой! 


Як калісьці на змярканні, 
Зноў прыйду я на спатканне 
Ў парк стары, зачараваны, 
Дзе назваў мяне каханай. 


Ты і я! І больш нікога! 
Гэтак мала... 

Гэтак многа! 
Хараства і шчасця на дваіх! 


Зоркі згаснуць на світанні... 
Толькі полымя кахання 
Не пагасне у вачах тваіх. 


Ты, як сонца, мне патрэбен, 
Як вада, зямля і неба 
І як водар кветак лугавых... 


АХ, МАЯ ТЫ РЫЖАЯ! 


Кружыцца мяцеліца, 
Сцежкі запарошвае, 
Мару я пад месяцам 
Пра цябе, харошая. 


Ах, мая ты рыжая, 

Ах ты, сінявокая! 

Без цябе не выжыву, 
Змерзну я пад вокнамі... 


Завірухі лютае 

Ты не бойся, любая, 
Я цябе ахутаю, 
Пацалую ў губы я. 


Сабяру ў карону я 
Зорачкі нябесныя, 
Станеш ты чароўнаю 
Снежнаю прынцэсаю! 


Чуеш ці не чуеш ты, 
Як тужу пад месяцамі 
«Усю ночку лютая 
Кружыцца мяцеліца. 


Ах, мая ты рыжая, 

Ах ты, сінявокая! 

Без цябе не выжыву, 
Змерзну я пад вокнамі... 

БУДУ ТАБЕ ВЕРНАЯ 


Лісце асыпаецца 
З клёна і таполі... 
Ў армію збіраецца 
Любы мой саколік. 


Ах, як сэрцу тужыцца, 
Ах, як сэрца млее!., 
Бо ён не прытуліцца, 
Бо не пажалее... 


Ўслед за сваім міленькім 
Я бы паляцела, 
Каб, як птушка, крыленькі 
За спінаю мела! 


На пасту упэўнена 
Беражы граніцы. 

Буду табе верная, 
Будзеш ты мне сніцца... 


Шлі лісты жаданыя 
З далёкага краю... 
Я ж твая каханая, 
Я ж цябе чакаю! 


2 Зак. 849 


Я пакідаю гэты кут чароўны, 

Дзе жыў я ў нейкім летуценным сне, 
І суму, і трывог, і шчасця поўны, 

Не памінайце ж ліхам Вы мяне! 


Я не казаў Вам пра сваё каханне, 
Хоць сталі мне на свеце ўсіх радней, 
Хай застанецца пачуццё у тайне... 

Не памінайце ж ліхам Вы мяне! 


І валасоў карону залатую, 

І сінь вачэй, нябёсаў што сіней. 

Як дар коштоўны, ў сэрцы зберагу я! 
Не памінайце ж ліхам Вы мяне... 


Шкадую я, што лёс мой незайздросны 
Да Вас чамусьці не прывёў раней... 

Сніць буду Вас і гэты кут дзівосны -- 

Не памінайце ж ліхам Вы мяне! 


Хацеў бы я сюды яшчэ вярнуцца, 

Ды што гадаць па страчанай вясне? 
Бывайце! Хай Вас буры не крануцца... 
Не памінайце ж ліхам Вы мяне! 

ФАНТАЗЁР-ДЗІВАК 


Што ты ходзіш, нібы цень, 
Ўсюды ўслед за мной? 

Сядзем -- дык маўчыш, як пень, 
Горачка з табой. 

Што на неба вочы ўзняў, 
Марыш ты аб чым? 

Хоць бы ты мяне абняў, 
Змерзла я зусім... 

З неба спусціся, мілы, 

Г адкажы ты мне: 

Любіш--не любіш? 

Ці прыгалубіш? 

Бо я жыву, як у сне... 
Абяцаеш мне дастаць 
З неба зорку ты, 

З Марса кветак мне прыслаць 
Пекных, залатых. 

Мне не трэба тых дароў, 
Абыдуся так. 

Ах, каб быў ты жыў-здароў, 
Фантазёр-дзівак. 

З неба спусціся, мілы, 

І адкажы ты мне: 

Любіш--не любіш? 

Ці прыгалубіш? 

Бо я жыву, як у сне... 
Шлях да шчасця карацей, 
Не спяшай на Марс... 
Пацалуй мяне мацней -- 


Ды вядзі у загсі 
Празяваеш -- не крыўдуй, 
На сябе ківай, 

Я спрытнейшага знайду 

І скажу:-- Гуд бай! 

ПАКАХАЛА РЫЖАГА... 


Пакахала рыжага, рыжага, кірпатага 
Ну які быць можа смех? 

Ну які быць можа грэх? 

Чым я вінаватая, 

Я ж не зухаватая... 

Ўсіх прыгожых расхапалі, 

Мне з насмешкаю сказалі: 

-- Чым рыжэй -- 

Тым даражэй! 


Я гадала, думала, думала, здзіўлялася: 
«Чаму ноччу, па вясне 

Бачу мілага у сне?..» 

ІГ не утрымалася -- 

З рыжым запісалася. 

Госці чаркі узнімалі, 

Нам жартуючы крычалі: 

-- Чым рыжэй -- 
Тым даражэй! 


У падружак п'яніцы, п'яніцы праклятыя... 
А каханы, рыжы мой, 

Вельмі ветлівы са мной. 

“.Хлопчыкі кірпатыя 

Тупаюць за татаю, 

Як грыбы павырасталі 

І ўсе рыжыкамі сталі... 

А чым рыжэй -- 

Тым даражэй! 


І сама, дзяўчаты, я 

Стала рыжаватая, 

З кім, як кажуць, павядзешся, 
Ад таго і набярэшся... 

А чым рыжэй -- 

Тым даражэй! 

ВІНШАВАЛЬНАЯ- 
ВЯСЕЛЬНАЯ 


І за маладога 

І за маладую 

Мы чарку узнімем, 
Узнімем другую! 


Жывіце вы дружна, 
Любоўна, у згодзе, 
Канфлікты сямейныя 
Зараз не ў модзе. 


Не думайце доўга, 
Не трацьце вы часу, 
А кадры давайце 
Рабочаму класу. 


Каб не пуставала 
Дзіцячая люлька, 
Каб няньчылі ўнукаў 
Г дзед і бабулька. 


Каб ваша жыццё ўсё 

Было, адным словам, 
Прыгожым, салодкім, 
Як месяц мядовы! 


Ой, горка! Ой, горка! 
Штось мёду бракуе... 
Цалуй, малады, 
Сваю фею зямную! 


ЖАНІХІ 


Цішка ды Пашка, 

Грышка ды Яшка 

Вуліцай ідуць... 

Кожны пад пашкай 

Абы-што нясуць: 
Цішка цягне гусака, 
Пашка цягне індыка, 
Яшка з парсючком брыдзе, 
Грыц на дудачцы гудзе! 

Прыйшлі да ганка, 

Клікнулі Ганку: 

-- Жаніхоў прымай! 

Шкварку ды шклянку 

Нам на стол стаўляй! 
Будзем піць і меркаваць, 
Як нам справу ўладкаваць: 
Хто табе па сэрцу люб, 
Згодна з кім узяць ты шлюб'?.. 

Ганка рухава 

Шклянкі і стравы 

Хлопцам падае: 

-- Піце на славу, 

Госцейкі мае! 
Мне ж не трэба гусака, 
Індыка і парсюка... 
Хай астанецца са мной 
Грыц з вясёлаю дудой! 

ОЙ, МАЯ Ж ГАЛАВА... 


Ой, мая ж галава, 

Галава два вухі, 

Мне было ўсё трын-трава, 
Не кусалі мухі... 


Казаком вольным быў, 
Ліханька не ведаў: 
Адну дзеўчыну любіў, 
А ў другой абедаў. 


Ды тут чорт падкузьміў, 
Г я з тропу збіўся: 

Не гадаў і не сніў -- 
Здуру ажаніўся!.. 


Ажаніўся, браткі, 

Ды узяў я кралю... 

Каб ёй трасцы пад бакі -- 
Ўсё грызе без жалю! 


Ну а чарку кульні -- 

Ў хаце завіруха: 

-- Гэй, казак мой, дыхні! 
Галава два вухі... 


Што рабіць, як мне жыць? 
І куды падацца? 

Да суседкі хоць бяжы 

З гора ратавацца... 


двёб ўза 


САНЕТЫ 


«ў 





Янку Купалу 


Ўсё хараство жыцця у музыцы чароўнай 

Строф чуйных і пяшчотных, як душа цымбал, 
Падобных ззянню зор і звону хваль накшталт,-- 
Ты шчыра нам прынёс, баян натхнёны! 


І кожны твой радок хвалюючы, гранёны, 

Нібы з гранітных пліт ўзнімае п'едэстал! 

Ні ветры, ні дажджы, ні час, ні аманал - 

Не знішчаць неўміручы помнік працы плённай! 


Бо ў час рэакцыі і панства цёмных сіл 
Твой верш грымеў па ўсёй Беларусі 
Набатам годнасці і праўды чалавечай! 


І ў наш складаны век гучыць, нібы прыбой, 


Народны голас твой магутны і сардэчны 
І славіць працу, сонца над зямлёй! 

Сыну Алесю 


Калі бяда к табе прыйдзе адна-- 
Не вешай носа, не журыся, браце, 
Адной бяды няма чаго баяцца. 
Цябе ніяк не здужае яна. 


Калі ж няшчасці хлынуць чарадой, 
І спераду і ззаду атакуюць,-- 
Тады сяброў пакліч з сабой, 

Яны цябе ад ліха адратуюць. 


І не тады бяда і не тады шчэ ліха, 
Калі ты клічаш, а навокал ціха... 
Бяда, калі на кліч твой, нібы рэха, 
Табе адказваюць халодным смехам. 


Змагайся да апошняга! У барацьбе 
Ніхто, нішто не здужае цябе! 


Сыну Яраславу 


Няхай ўвесь свет табе крычыць:-- Скарыся! 
Стань на калені! Галаву сагні... 

А ты не вер! Ты з духам сабярыся - 

Гартуецца жалеза на агні! 


Гартуецца жалеза на агні, 

І зведай ты цяжар выпрабавання, 
Ва ўсіх няўдачах сам сябе віні, 

І знойдзеш сіл для новага змагання! 


Жыццё -- не маці. Рук сваіх 

Не падкладзе яно, як спатыкнешся... 
Шануй ты мудрасць мёртвых і жывых 
І ў дурнях ты тады не застанешся. 


Хай шлях круты, ды не губляй ты веры, 
Перамагай бяду, ідзі наперад! 

Прысвячаю жонцы 


Тваё каханне, нібы майскі лівень, 
Ласкавы, шчодры і нясе жыццё. 
Стаю зачараваны і шчаслівы, 

Як клён, што к небу цягнецца лісцём. 


І ў сэрцы парасткі растуць пяшчоты, 
І дрэннае усё, што ёсць ва мне, 
Адтайвае, нібы пад сонцам снег, 

Г я малюся на цябе употай. 


О любая! Напэўна добры бог 

Цябе паслаў мне за мае ўсе мукі... 
Цалую мілыя твае я рукі, 

Жыць без цябе на свеце б я не змог... 


І шчыра дзякую я лёс штохвілю, 
Што даў мне ў жонкі залатую Цылю. 


Прысвячаецца сябрам 


Сябры мае! Мужчыны і жанчыны, 

Хто за сталом і хто ў дарозе дальняй, 

Хто ў бляску славы, хто ў смузе апальнай -- 
Узнімем тост мы за саюз адзіны! 


Хай дробязь розная, што нас грызе парой, 
Нібы іржа, і душы азлабляе, 

Не засціць сонца праўды той святой, 

Што сутнасць чалавечую складае. 


Хай ў сэрцах расцвітаюць ружы дабраты, 
І шчодрасці, і шчырасці, і згоды. 
Мы на зямлі ўсе сёстры і браты, 
Мы людзі, чалавекі ад прыроды. 


Хай не варожасць, а любоў заўсёды 
Вядзе ў жыцці скрозь радасці й нягоды! 


зі 

Хрыстос праліў за нас святую кроў, 

Быў на крыжы ён за дабро распяты... 

З тае пары за веру, за любоў 

На крыж ідуць, хто ў праўду верыць свята. 


І мучанікаў тых, каб кроў усю сабраць, 
Што пралілі яны і льюць бязвінна --- 
Чырвоны акіян на цвердзь бы хлынуў, 

ІГ ад патопу Ной не змог бы ўратаваць... 


О мацерка-зямля! Ты родзіш нас, пястуеш, 
Усе даброты людзям дакляруеш, 

Была Эдэмам ты, чароўным раем, 

А мы у пекла рай ператвараем... 


О божа! Злітуйся, і цуда сатвары -- 
Г людзям розум ясны падары. 


Імчацца дні без перапынку, 
Прыносяць нам дабро і зло... 
Глядзіш, і ў небе павуцінка -- 
І лета-бабіна прыйшло! 


Але ў пару такую ўзрссту 

Ў жанчыне болей цеплыні 

І шчырасці сардэчнай, простай, 
Якія трэба так цаніць! 


Яна скарае нас спакоем, 
Пяшчотай шчодрай, хараством, 
Самаахвярнасцю, якою 

Нас атуляе кожным днём. 


Хвала сярэдніх год жанчыне. 
Чароўней німфы і багіні! 

Я нарадзіўся, мабыць, рана, 

А ты спазнілася на колькі год... 
Я б называў цябе каханай 

І з вуснаў піў духмяны мёд. 


А зараз розум ў спрэчцы з сэрцам, 
І кожны дзень жыцця мне на зямлі 
Здаецца ўваскрашэннем, смерцю, 
То ў пекле я, то зноў ў раі. 


Як голас твой забыць пявучы, 

І бездань росных, вабячых вачэй, 
І валасоў паток бліскучы, 

І стан бярозкі маладой танчэй! 


Хай ад кахання я згару ў агні - 
Ўзаемнасці я не малю. Ані! 


ц ж 


Год нараджэння і год смерці, 
А паміж імі -- рыскаю -- жыццё... 
Жыў чалавек на белым свеце, 
І вось ён адышоў у небыццё!.. 


Спачатку поўзаў на карачках, 

Устаў, пайшоў, стаў сілу спрабаваць, 
З камення высек дых гарачы, 
Зямную цягу здолеў закілзаць! 


І вось пайшоў ад спраў, ад тлуму, 
Усё, чым жыў, пакінуў на зямлі: 
Сяброў, каханне, і задумы, 

І ідэалы, ў сэрцы што жылі. 


Ад нараджэння да сканчэння 
І вечнасць і адно імгненне. 

Карун мяне вітае з Ёрэвана, 

З Сярэдняй Азіі мой друг Абдукахар, 

А з Украіны патрыярх сатыры Гадаванец, 
І Сварнік, і Красюк, і Малін цуд-байкар! 


З Малдавіі Пяроў, і Мізін з Валгаграда, 
З Масквы віншуе шчыра Міхалкоў -- 
Эзопаўцаў ударная брыгада, 

Паплечнікаў, настаўнікаў, сяброў. 


І кожны у вянок наш братні, мнагафарбны 
Свае ўплятае краскі, гукі муз. 

І ў гэтай еднасці і дружбе неаслабнай 
Народаў нашых ўсё мацней саюз! 


Гуртуе нас усіх вялікая Расія, 
Ў саюзе гэтым наша шчасце, сіла! 


Калі несправядлівасць дзесь яшчэ пануе, 

Калі бяздомныя ёсць на планеце жабракі, 
Калі агрэсар хцівы родны край дратуе, 

Ў тым вінаваты я і ты за лёс людзей такі! 


Багатыя тым толькі ўсе яны і дужы, 

Што раз'яднаны мы і, як рабы, ім служым, 
Што нашу кроў і пот, жыццёвыя ўсе сокі 
Яны высмоктваюць да кропелькі, як цмокі... 


Працаўнікі ўсіх рас, народаў, нацый свету, 
Браты па класу, працы, духу, барацьбе, 
Свабоду ў еднасці здабудзем мы сабе! 
Чырвоны сцяг хай рэе праўды над планетай! 


Гэй, пралетарыі, з Інтэрнацыяналам 
Ў апошні бой на прыступ капіталу! 

Паэзія -- яна праменняў кужаль, 
Пачуццяў ўсхваляваны акіян, 
Вясёлкі сямікветнае паўдужжа 

І страснасці нястрымны ураган! 


Паэзія -- сум возера ляснога, 

Спеў калыханкі, жураўліны крык, 
Калоссяў пошум, і удаль дарога, 

І на кладах старых замшэлы крыж. 


Паэзія -- расінкі зіхаценне, 

Пралеска, што прабілася скрозь лёд, 
Іскра ў душы, вулкан, землетрасенне, 
Сцяг праўды, што вядзе у бой народ. 


Паэзія --- сляза, і пот, і сэрца кроў, 
Айчына мілая, і дабрата сяброў. 








БОГ І ДЫКТАТАР 


Узнесены да зорак быў Дыктатар! 
Яму курылі густа фіміям, 

Яму панастаўлялі манументаў, статуй, 
Упадабляў сябе магутным ён багам! 
Прад ім дрыжалі многія народы, 

Бляднелі, калаціліся ад страху каралі, 

Калі, як смерч, праносіліся орды, 

Смерць сеючы, праклёны па зямлі... 

П'яны ад алілуйшчыны, крыві і ўлады, 
Дыктатар грозны ашалеў: 
Усёй Зямлёй быў рады, 

Ды што Зямлёй! Сусветам правіць захацеў! 
Каб сонейка яму было каронай залатой, 

Каб перад ім кружыліся і зоркі і планеты, 

А ў час банкетаў -- 
Сам бог быў у яго слугой... 

Падумаў толькі злыдзень гэтак 

І бразнуўся на дол, нібы струхлелы дуб, 
Маланкай скрышаны быў ўладалюб, 

Ператварыўся ў тлен нікчэмны... 


ж ж ж 


Закон прыроды мудры і нязменны: 
Аціла. Чынгісхан -- 
Любых часоў любы тыран -- 
Як бы сябе ні узнімаў, 
Якую б ні нацягваў на сябе ён тогу, 
Якіх рэгалій ні чапляў -- 
Святым апосталам не стаў, 
Тым больш, не стаў ён бессмяротным богам. 

ПАРОДЗІСТЫ ПЕНЬ 


Старое ляда карчавалі... 
Тут трэба сілу мець і спрыт, 
Падважнік прымяніць, сякеру, трактар, часам дынаміт 
Ну і дзядзькі, вядома, справу зналі, 
Ўжо наварочалі гару карчоў. 
Ішла работа поўным ходам, 
Як раптам сярод пнёў 
Сустрэўся Пень такой пароды, 
Які ў зямлю на метраў пяць урос... 
І як ні напіналіся мужчыны, 
А вывернуць яго было ім немагчыма. 
Тут трактар падагналі, 
Зачапілі трос: 
-- Ну тут яму каюк! -- чакалі. 
Ды што за дзіва -- трактар буксаваў, 
Ў зямлю глыбей сам зарываўся, 
А Пень ні з месца, нібы пасміхаўся, 
Ніякі чорт яго не браў! 
-- Ах, вось як!-- брыгадзір аж узлаваўся, 
І, залажыўшы шашку дынаміту 
І падпаліўшы кнот, 
Ўзарваў той Пень ён без турбот. 


ж ж ж 


Гаворка йдзе тут менавіта 
Аб тым, што кансерватара ці бюракрата, 
Псеўдавучонага, які ад старасці замшэў, 
З пасады выкарчаваць цяжкавата, 
А карчаваць іх варта, 
Каб новы вырастаў пасеў! 

ШАФЁР І КАЛЕГІЯЛЬНАСЦЬ 


Ў арганізацыі адной 
Міхал рабіў шафёрзм. 
Маршрут ён ведаў свой 
І шэфа добра ведаў нораў. 
Калі, бывала, выязджалі ў дальнюю камандзіроўку, 
Начальнік клапаціўся, каб Міхал меў і начлег, 
І падкідаў яму пяцёрку на сталоўку... 
А ці ж то грэх? 
-- Ты, браце, калі што якое, дык кажы, 
Ты не саромейся. У цябе ж сямейка. 
На ўліку, пэўна, кожная капейка, 
Тут, даражэнькі, эканомна трэба жыць! 
Вось пагаворыць так, а часам і палае, 
Але глядзіш, 
Пры зручным выпадку і прэмію ён выдзяляе. 
А зараз -- шыш! 
Працуй, хоць вылузайся аж са скуры -- 
Ні прэміі Міхалу, ні халтуры, 
Адзін аклад. 
Ну, а на ім не надта пашыкуеш, 
Брат. 
А справа ў тым, што пастанову прынялі такую: 
Каб кіраваць 
Ка-ле-гі-яль-на! 
Ну і заместа аднаго Івана 
Абралі пяць. 
Міхал усім Іванам мусіць дагаджаць. 
І кожны тузае, і кожны распякае, 
А вось каб матэрыяльна падтрымаць 

Ці глянуць у душу -- 
То кемнасці чамусьці не хапае... 


ж ж ж 
Прашу 
Не кідаць у мяне камення. 
Калегіяльнасць -- добра! Я у захапленні! 


Але не згодзен вось Міхал -- 
Пакінуў «Волгу», перасеў на самазвал... 


БАЛАДА ПРА БОТЫ 


На абутковай фабрыцы «Чырвоны бот» 
Ў пачатку года 
Праходзіў сход... 
Пытанне ставілася, як заўсёды, 
Аб якасці, аб колькасці, аб выкананні плана. 
Прамоўцы гаварылі палымяна, 
Не шкадавалі слоў і фарб: 
-- Таварышы! У эканоміі наш скарб! 
Панізім сабекошт на сто працэнтаў! 
Асвоім выпуск новага асартыменту! 
План перавыканаем аж у пяць разоў! 
Укаранім механізацыю! 
Скароцім аперацыю! 
Прыціснем цэнамі пакупнікоў! 
Бо нашы боты новага фасону -- 
Не горш за боты, што ідуць аж з-за кардону! 
Які магутны ў нас 
абцас! 
Яго не стопча і рабочы клас! 
І што ж? Абавязацельствы выконвалі датэрмінова, 
І зноў дэбаты бурныя вялі, 
З энтузіязмам план прымалі новы, 
Кляліся, абяцалі... 
А боты? А боты штосьці не ішлі, 
Пакупнікі іх абміналі... 
Па-першае, шалёная цана, 
А па-другое, не абутак, а пародыя адна. 

ж ж ж 


Мне скажуць, я -- касмапаліт! 
Айчынны бот ганьбую... 
Што зробіш, бо нацёр ім мазалі, 
Ды грошы выкідаць на вецер я шкадую. 


«АБ'ЕКТЫЎНЫЯ» ПРЫЧЫНЫ 


У санаторыі штосьць з харчаваннем дрэнна стала: 
То фруктаў да стала не падаюць, 
То замест масла ёлкага накрояць сала, 
То крупніку нішчымнага нальюць... 
А порцыі такія, што кату і тому мала, 
Смятана знікла, знік з меню тварог, 
Яечкі, селядцы, таматы, сокі. 

У кулуарах скаргі раздаваліся, папрокі: 

-- Ну, далібог, 

Не санаторый, а вакзальная сталоўка! 

І пачалі прычыны «аб'ектыўныя» шукаць... 

-- Напэўна, міжнародная пагоршылася абстаноўка, 
Запасы ж трэба папаўняць! 

-- Панове, глупства! Што каркаць і пужаць, 
Наадварот, наладзіліся ў нас кантакты, 
Пазаключылі розныя кантракты 

І чымсьці трэба ж гандляваць... 
-- Я просты чалавек і не арыстакрат, 
І ў даную мінуту 
Мне не патрэбна сёмга і ікра, 
Бо мы бяром за гэта ўсё валюту! 
-- Браткі! Краіны Афрыкі, Лацінскае Амерыкі, 
А Куба? А В'етнам? 
Хто ж дапаможа, як не мы, братам? 
Дык нечага тут кідацца ў істэрыку... 
-- Сухмень.. Датла усё згарэла... 
-- А дзесьці вымакла ўсё наадварот!-- 
..Гадаў народ, 
Але не з таго боку, не з таго прыцэлу... 

Рэвізія тут вырашыла проста спрэчкі: 
На «аб'ектыўныя» прычыны звальвалі дарма, 
Шэф-повар краў і масла і яечкі, 
Пасліся цешча і яго кума... 


ж ж ж 


Краіна нашая багацця мае шмат! 
Гандлюем мы і бескарысна памагаем, 
Але калі ў сталоўцы недахват -- 
Прадукты хтось, бясспрэчна, раскрадае, 
На «аб'ектыўныя» прычыны нечага нам спасылацца, 
Лепш за канкрэтнага зладзюгу ўзяцца! 


СЦЯНА 


Кіраўнікі мікраскапічнага маштабу 
Суседзямі былі. 

Суладна ва ўстановах рэй вялі, 

Ды нечакана пасварыліся, як бабы... 
Была б прычына. А то дурнота, блазната адна -- 

Сцяна, 

Сцяна зрабілася прычынаю разладу. 

А вось як тут усё было: 

Адному з іх у галаву прыйшло 
Прыстасаваць па-іншаму пакояў анфіладу, 
Адгарадзіць сабе так званы «хол», 

Тым больш, што у суседа тэрыторыі хапала, 
Хоць пачынай гульню ў футбол .. 
Здаецца, што няма зачэпкі для скандалу, 

Бо меўся і дазвол 

З інстанцыі высокай, найшаноўнай, 

Каб справа вырашалася па-брацку, палюбоўна, 

Каб той, 
Што растапырыўся занадта ўжо шыкоўна, 
Крыху пасунуўся і даў пакой 
Суседу, 
Каб супрацоўнікі яго умовы нармалёвыя для працы мелі 
І без паветра не марнелі. 
Але хто ведаў, 
Ліха пабяры, 
Што учарашнія суседзі і сябры 
З-за нейкае сцяны, перагародкі 
Гатовы перагрызці, як ваўкі, адзін другому глоткі. 


4 Зак. 849 49 


ж ж ж 


Зірнеш на свет -- аж кружыцца ад шчасця галава! 
Ну не жыццё, а проста казка! 
Навокал столькі прыгажосці, хараства! 
Ды выбачайце, калі ласка, 
Ёсць недарэчнасць не уяўная адна -- 
Сцяна. 


ФОРУМ 


Звяры сабраліся на форум... 
Абвестка дня: «Ахова вод». 
Адкрыў паседжанне салідны Бегемот: 

-- Браты! Забудзем на хвіліну распры і раздоры... 
Праблема сёння -- чыстае вады! 
Мялеюць рэкі і азёры, 

Аазісы забруджваюцца.. Гэта ж не лады! 
Калі трывогу нам не біць -- 
Дык хутка недзе будзе нам памыцца 
І смагу нават прытупіць... 
Прашу выказвацца, уносіць прапановы, 
Каб нам. пазбыцца 
Гэтае бяды... 
-- Дазвольце слова!-- 
Лапку узняла Лісіца,-- 
Вядома, без вады 
Г ні туды і ні сюды... 
Але ж, дзе я жыву, у нашым краі, 
Чаго-чаго, але вады хапае, 
А пеўнікаў недастае... 
Вось наконт іх пытанне узнімаю! 
-- Сядай! Размовы неістотныя твае, - 
Спыніў Лісіцу Бегемот,-- 
Даецца слова Насарогу! 
-- Панове! Мы ўсе сабраліся на гэты сход, 
Без зубаскальства і згрызот, 
Па-дзелавому, строга 
Рашыць нялёгкую задачу -- 
Задачу захаванасці і чысціні вады, 

Але тады 
Чаму на нашым форуме тут чалавека я не бачу? 
Бо ён віноўнік! Ён прычына зла! 
Лясы сячэ, без розуму балоты асуша?, 
У рэкі хімікаты і мазут скідае... 
Зноў Бегемот узняўся з-за стала: 
-- Увага! А вось што піша паважаны Кіт: 
«Шаноўныя прадстаўнікі так званай сушы, 
Мае далёкія вы землякі, 
Паскардзіцца я мушу -- 
Я задыхаюся у моры-акіяне: 
То вадародныя выпрабаванні, 
То танкер з нафтай узарвуць. 
Мы, рыбы і звяры стыхіі воднай, 
Якія шчэ не вымерлі, якія шчэ жывуць, 
Але ўжо адчуваюць голад кіслародны, 
Свае да вашых далучаем галасы 
І пратэстуем супраць забруджэння вод!» 
(У нашыя часы 
Даказана, што рыбы голас маюць!) 
І гэты прадстаўнічы сход 
Пасля дэбатаў бурных такую рэзалюцыю прымае: 
«Прасіць ААН 
Ўзяць пад ахову рэкі, моры і сусветны акіян. 
Ну а да тых, хто будзе брудзіць і муціць, 
Такую кару 
Прымяніць -- 
Не даць вады ім піць!» 
ж ж ж 
«Бач ты! Вады прыхільнік яры!»-- 


З мяне хтось можа падтруніць... 
А паспрабуйце без вады пражыць? 


ЗАПОЗНЁЕНАЯ РЭАКЦЫЯ 


Год пяцьдзесят дзед з бабай пражылі, 
Без лаянкі, без груку, 
Пагадавалі і сыноў і ўнукаў... 

Ды нечакана сварку завялі! 
Аднаго разу за абедам 

Кулеш са скваркамі паднесла баба дзеду, 

Ну не кулеш, а -- цуд! 
Духмяны, залацісты, смакавіты. 
Цяперака і кухар знакаміты, 
Які закончыў спецыяльны інстытут, 
Такога харчу згатаваць не умудрыцца, 
Сёння акцэнт 
На стравы з-за граніцы -- 
Біфштэкс, 
Рамштэкс, 
Трыпангі ды вустрыцы... 
Дзядуля гэных страў ке каштаваў, 
Ён на кулеш з імпэтам налягаў, 

Ды раптам -- плясь! па лобе бабе лыжкай... 
-- Ці звар'яцеў, старая качарыжка?! 
Чаго ты бойку пачынаеш? 

Ну чым не дагадзіла я табе?!-- 


А дзед ёй -- плясь! яшчэ па лбе: 
-- Дык ты яшчэ пытаеш? 
Успомніў -- ускіпела кроў -- 


З кім ты круціла да мяне любоў? 
Прывёў цябе я ў хату 
З далёкага сяла, 
А ты ж не дзеўкай ўжо была... 

Кажы, хто да мяне цябе пакратаў? 
--Ды што ты, дзед, вярзеш? 
Век пражылі... Цяпер ты спахапіўся, 
Лепш 
Даядай кулеш 
І без дзявоцтва пражывеш! 
І з ісцінай такой дзед пагадзіўся. 


Рэакцыя запознена, вядома, 
Калі бывае грэх, 
Да твару рэўнасць толькі маладому, 
Ў старога -- выклікае смех. 


З ЛЕВАЙ НАГІ... 


Прыехаў старшыня ўначы з нарады, 
Зняў боты, шапку і кажух 
І, як шчупак, пад коўдру -- жух! 
«Вось ухадзіўся... і ядзе не рады»,-- 
Падумала яго кабета. 
А старшыня хапаўся то за сэрца, то за лоб, 
І толькі ён на золаку захроп, 
Затое так салодка і з такім імпэтам, 
Што ледзь прачнуўся ён ажно пасля абеду. 
Ды тут ён падхапіўся і загаласіў: 
-- Гэй, жоначка! Чаму мяне раней не пабудзіла? 
-- А ты прасіў? 
-- Ну не прасіў! А ты б ініцыятыву праявіла! 
Вунь на дварэ вясна. Шпакі крычаць. 
Не сёння-заўтра ехаць ў поле. 
А па брыгадах трактары няспраўныя стаяць 
І сеялкі з-пад снегу трэба адкапаць -- 
Тут не да жартаў! Клопатаў даволі! 
-- Ну-ну, сядай за стол ды павячэрай, 
А потым мітынгуй... 
Капусты лыжку ён глынуў і зубы аж ашчэрыў: 
-- А каб цябе, халера! 
У-ю-юй! 
Га-ра-чае. Папёк усё у роце... 
Магла б і астудзіць... 
-- Ну хопіць, мужанёк, круціць! 
Запомні, ты не на курорце... 
Ці з левае устаў нагі? 
Ці атрымаў узбучку на паседжанні райкома? 

Камандуй у калгасе, дарагі, 
А не над жонкай дома. 


Зіму у шапку спаў -- цяпер вылазіць бокам... 
Кіраўнік! 


ж ж ж 


Ацэнку жонак не бяруць ў разлік. 
Шкада! Патрапіла яна не у брыво, а ў вока! 


ЗАМШЭЛЫ ГРЫБ 


Язэп Язэпавіч, акцёр перыферыйны, 
Што палюбоўнікаў у вадэвілях граў, 
Калі пляшывым і пузатым стаў 
І голас страціў ад напіткаў вінных, 
Сцэнічныя падмосткі тут пакінуць быў павінны... 
Вядома, пенсію яму далі, 
Але што пенсія? Патрэбы ў яго штодзень раслі, 
Бо па натуры быў ён мот і франт! 
Ды выручыў Язэпа зноў «талант»-- 
Паэтам ён зрабіўся аварыйным: 
То па заказу «Бытпаслуг» складзе куплет, 
То оду з выпадку якойсьці гадавіны, 
То ён за тамаду запрошан на банкет... 
Ну словам, прамышляе дзед! 
Ды ахілесава пята ў яго, як і даўней,-- жанчыны, 
Убачыць ледзь спадніцу, 
Віецца ля яе сляпіцай, 
Успыхнуць зіркачы, нібы ў ката: 
--Вось бабанька, у маім гусце! 
Якія ножкі, грудзі -- смаката! 
Не бабанька, а -- груздзік!- 
Ажно падскоквае, далоні пацірае, 
Аж слінкі у яго бягуць... 


Старая, 
Маладая -- 
Да сэрца кожную гатоў ён прыгарнуць! 
Са стараны глядзець -- смех разбірае... 

Такія тыпы ёсць: 
Замшэлы грыб, ледзь не разваліцца, 
А да дзяўчат нахабна заляцаецца, 

Ды маладосць, 
Як ні круціся,-- не вяртаецца! 


ГАРЭЛКА І АМЕРЫКА 


Раману даручылі выступіць з дакладам 
На тэму: «Алкаголь -- атрута, зло!» 
І ён пачаў:-- Таварышы! За іншым ладам 
Вось як было: 
Мой дзед, скажу я прама, 
Гарэліцы не гнаў, 
Была пад бокам крама, 
Адразу «гусака» ён браў, 
Ну і на дзень пітва яму хапала. 
А госці ў хату -- іншы каленкор -- 
Тут «гусака» таго, вядома, мала, 
Ён скрыню валачэ у двор... 
Дзед не хварэў да самай смерці, 
Пражыў на свеце 
Сто гадоў, 
А каб не піў -- пражыў бы дзвесце. 
Ну возьмем зноў 
Майго вось татку -- 
Смалісты корч, мядзведзя раскладзе ён на лапаткі, 
Сівуху п'е і «сонцадар», 
За восемдзесят ўжо старому, 
А перад ім жа я камар... 
Дапіўся ў шэсцьдзесят да брому, 
А вывады? А соль? 
Закусвай, дык не зваліць алкаголь. 
Дзяды пілі, а чым жа горш унукі? 
Гарэліцу забараніць -- 
Ўсё роўна, што Амерыку закрыць... 
Хто пойдзе на такія штукі? 


59 


Вось тэма вычарпана ўся мая, 
Пайду і пахмялюся я. 


ж ж ж 


Паслухаеш «даклад» падобнага Рамана, 

І стане ясна -- ў бок адзін ён гне: 
«А ісціна ў віне!» 

І сам міжволі зробішся духмяны. 


ХАКЕЙ 


Дзве першакласныя каманды 
СССР -- Канада 
На полі ледзяным хакейны бой вялі... 
Стралялі клюшкі, нібы аўтаматы, 
Трыбуны ашалелыя раўлі, 
Як хлопчыкі, свісталі дыпламаты, 
І падкідалі капелюшы акадэмікі ўгару, 
Калі варатару 
У звалцы шайбу забівалі! 
Ці абаронцы нашыя на сілавы прыём 
Таксама сілу прымянялі, 
Аж нападаючы ляцеў той старчаком! 
Бой прынцыповы быў, бескампрамісны, 
То верх адзін браў, то другі... 
Але суддзя своекарысны, 
Убачыўшы, што у наш бок схіляюцца вагі, 
Пачаў падсуджваць прафесіяналам: 
То нашага пасадзіць ён на лаву штрафнікоў, 
То ўвагі мала, 
Што справа ўжо дайшла да кулакоў... 
І вынікі былі -- 
Канадцы сілаю перамаглі. 


е ж ж 
Суддзя суддзёй. Ды гэта не прычына... 
На сілу -- сілай адказаць павінны! 
На поле выйшаў -- будзь смялей! 
«Гуляюць у хакей сапраўдныя мужчыны, 
А баязлівец, -- не гуляе у хакей!» 


бі 


ВЫБІВАННЕ ДЫВАНОЎ 


Умовы райскія у камунальнай хаце: 
Ліфт, смеццяпровад, ванная і туалет -- 
Жыві і радуйся сто зім, сто лет!.. 
Але... ёсць і «але» сваё тут, браце, 
Калі твой гмах двухсоткватэрны -- 
Праз год ці два 
Ў цябе пачне балець страшэнна галава, 
Разгойдаюцца нервы, 
Прычына не у тым, што справа твой сусед 
Ўключыў на ўсю магутнасць радыёлу, 
Што зверху гоцаюць факстрот вясёлы, 
А знізу маладыя завялі любоўны свой дуэт -- 
І ўсё зліваецца бы ў рокат мора, 
Гудзіць хароміна, нібы арган... 
Не ў гэным гора, 
А гора ў тым, што кожны жыхар на паркан 
Пачэпіць свой дыван 
І пачынае калатушкай бухаць 
(А рэха ўторыць кожны раз!). 
Хоць нервы і сталёвыя у вас - 
А залпы дывановыя спакойна нельга 
слухаць, 
Цябе падкідвае, як ад бамбёжкі... 
Вось-вось, здаецца, трапіш у вар'яцкі дом. 
Няхай я перабольшаў трошкі, 
Але цярпець на працы можна часам і садом, 
А дома, ў выхадныя дні, 
Так нестае нам цішыні... 

Канструктары! Разумныя галовы, 
Змайструйце апарат універсальны, адмысловы, 
Па выбіванню пылу з дываноў, 

Каб ён пальбу нам не нагадваў зноў. 


ДАМЫ І САБАКІ 


Спакон вякоў 
Сабака друг быў чалавеку, 
З ім паляваў на дзікіх ён звяроў, 
Быў верны вартаўнік у небяспеку, 
І зараз з пагранічнікамі ходзіць у дазор, 
Вартуе дом, цягае грузы, 
І ў байцы не яму я кідаю дакор... 
Ах, што за дама цётка Фруза! 
Румяная і пышная, як булачка з разынкай, 
На шчоках ямачкі, а над губой пушок, 
Пад блузкай скачуць спелыя дзве апельсінкі! 
І зубкі, што часнок, 
А што за ножкі, што за ручкі, што за стан! 
Ну не жанчына, а Мілоская Венера! 
Хоць ты малюй з яе карціну ці пішы раман... 
Адно нягожа, от халера, 
От прыхмаць на яе найшла: 
Замест таго, каб падчапіць сабе якога кавалера, 
Яна сабаку завяла... 
Такога грознага бульдога, 
Што да яе 
І дакрануцца не даг... 
А Фруза моліцца на цюцьку, як на бога: 
Цалуе ў пысу, лашчыць спінку, 
Цукеркамі частуе, каўбасой, 
У ванне мые перад сном духмянаю вадой 
І спаць кладзе на мяккую пярынку. 

ж ж ж 


На гэную мяшчанскую «ідылію» зірнеш 
І думаеш: «А дамы і мамзелі, 
Дальбог, ад тлушчу пашалелі...» 
І мімаволі ленінградскую блакаду ўспамянеш. 


5 Зак. 849 


ПРЫГОДЫ ЗАЙЦА 


(Байка ў трох частках) 


1. Ад варот -- паварот... 


Зубру заяву Зайка напісаў, 
(Напэўна дапякло, відаць, нагараваўся, 
Калі харобрасці набраўся), 
І вось на золку 
Ён да асілка паскакаў. 
«Няхай у справе разбярэцца толкам,- 
Дарогай Зайка разважаў,- 
Не можа быць, каб ад мяне хвастом 
Ён адмахнуўся. 
Ідзе зіма. У кожнага ёсць дом, 
І толькі я тулюся 
З сямейкай пад кустом, 
Пакуль, як кажуць, не загнуся...» 
-- Прывет, Касы! Куды так рана?-- 
Спытаў Барсук, 
Ці стрэслася бяда?-- 
-- Ды не. З жытлом пагана. 
Заяву я Зубру нясу... 
-- Цікава! 
Дай бог, каб скончылася добра справа! 
А калі ён цябе турне? 
-- Ты што, Барсук? Пра Зубра думаць так нягожа. 
Мой лёс яго кране, 
Ён, безумоўна, дапаможа! 

Бо дапамог Ваўку, Лісе ды Рысі. 
--З кім ты раўняешся, стары, 
Перахрысціся! 
У іх клыкі ды кіпцюры... 
“Барсук як у ваду глядзеў, 
Не дапусцілі Зайку у зубровыя харомы, 
Бульдог, як бура, на Касога наляцеў: 
-- Ты хто? Адкуль? І па пытанню ты якому? 
-- Наконт кватэры. 
-- Г глупствам гэткім турбаваць 
Каго? Зубра?! Ах, ёлуп шэры... 
Ці на плячах ёсць галава? 
А ну, давай свае паперы! 
І Зайца выпіхнуў за дзверы. 


2. Удача 


Мінула часу шмат, 
Вады сплыло багата... 
Замест Зубра ўжо Лось абраны ў верхнюю палату, 
Змяніўся і прыдворны штат. 
І тут 
Успомнілі пра Зайца: 
-- Гэта ж абсурд! 
Дакуль ён пад кустом будзе туляцца? 
Ледзь з ордэрам Ганчак з'явіўся, 
Зайчо за сэрца аж хапіўся: 
-. Як! 
Можа, памылка тут якая? 
Мне асабняк? 
Старая, чуеш? Ну дзе ты там, старая? 
Вось зажывём фартова! 
Набудзем тэлевізар каляровы, 
Ў пакойчык кожны стыльны гарнітур... 
-- Цур! Цур!-- 
Старая зашыпела,-- 


67 


68 


Ідыёт! Вар'ят! 
Чаго гарланіш ашалела? 
Ты што -- фінансавы магнат? 
Абставіць гэткую кватэру 
Патрэбна грошай шмат! 
А дзе ж твае, мой любы, асігнацыі? 
-- Ды яцяпер у зорку веру! 
Вазьму і выйграю па аблігацыі... 
-- Ну і дзівак!-- 
Зайчыха засмяялася старая,-- 
Ты выйграеш, як свісне Рак... 
- Брашы-брашы, а я надзею ўсё-ткі маю! 


З. Трыумф Зайца 


-- Вы чулі? Заяц даў банкет! 
Які! На цэлы свет! 
Панапіваліся да белае гарачкі... 
-- Ды ну!! 
Пэўна, брахня! Падначкі... 
І слухаць не хачу ману! 
-- Ды не брахня! А ісціна святая! 
Сам быў -- 
ІГ еў і піў... 
А як кватэра выглядае! 
Уга! Абставіў, як персідскі шах: 
Усё гарыць і ззяе! 
У люстрах, дыванах... 
-- Кінь! Ты за каго мяне прымаеш? 
І «абстаноўка» і «банкет», 
А хутка скажаш «дача»? 
-- Г дача. Пра дачу гаварыў сусед. 
-- Дык што -- па шчупаковаму загаду 
Тут Зайцу гэткая удача? 
Скарб адкапаў? Заняў высокую пасаду? 
-- Ні тое, ні другое і ні трэцяе. 


-- А што жтады? 

-- Ды выйграў ён нарэшце! 

-- Няўжо? І ёсць шчасліўчыкі на свеце! 
А тут чакаеш доўгія гады... 

Заместа «Волгі» ці машыны пральнай - 
Аловак выйграеш або кручок вязальны... 


Замест маралі 


-- Што? Заяц выйграў і трыумф святкуе? 
Ўсё можа быць. Тым больш у байцы. 
З чым і віншую 
Зайца! 
Ды тут з народнага дадам: 
Калі бядняк гаруе -- 
Ніхто на бачыць і не чуе... 
А заспявае, затанцуе -- 
Зайздроснікі узнімуць тарарам! 

МАРЫГАННА 


Шалёны ў Марыганны апетыт: 
Ледзь з ложка саслізне кабета, 
Якаясь сіла, нібыта магніт, 

Яе прыцягвае адразу да буфета... 
І вокам не мігне, 
Што ягадку-малінку, 
Яна кавалек сала праглыне 
І хлеба цэлую цаглінку, 
Зап'е бутэлькай малака,-- 

Ды гэта не яда -- размінка, 

«Ну замарыла крышку чарвяка...» 
Асноўны жор у Марыганны 

На службе, у канторы, за сталом -- 

Тут паспаборнічаць жанчына можа са сланом! 
Гаршчок уломіць кашы маннай, 

Грам восемсот каўбаскі з часнаком, 
Капусты слоік, бульбы міску, 

А там, глядзіш, і перапынак блізка, 
Ў сталовую яна бяжыць, 

Пад ёй ажно зямля дрыжыць! 

Там поўны зноў абед ды плюс смятана. 
І жаліцца ўсім Марыганна: 

-- Ці ж не бяда, а ці ж не гора, 

Тлусцею з кожным днём, 

Ледзь дыхаю ад здору... 


ж ж ж 
Параду мы даём: 


Здаровай хочаш быць, мець грацыю Венеры 
Не захапляйся ежаю без меры. 


ШЧАНЮК І ВОЖЫК 


Шчанюк, што па дварах палохаў куранят 
І з-пад варот брахаў на пешаходаў, 
У месяц лістапад 
Патрапіў на ўлонне дзікае прыроды. 
Асыпаліся ўжо дубы, і клёны, і каліны, 
Бярозы, вольхі і асіны, 
І толькі ўсё без перамен 
Стаялі сосны ды яліны, 
У мох зайшоўшы да кален. 
Вавёрка на зіму арэхаў і грыбоў нарыхтавала, 
І Вожык, вораг злых гадзюк, 
На голкі накалоўшы лісця цэлы пук, 
Да спячкі рыхтаваўся дбала, 
Ды на яго наскочыў злы Шчанюк: 
-- Гаў! Гаў!-- і пысай тыц з разгону, 
Аж іскры заскакалі уваччу, 
Калючы боль у носе ён адчуў, 
Напоўніў лес і лямантам і звонам 
І, падтуліўшы хвост, 
Панёсся праз гушчар наўпрост, 
Куды папала, 
Абы падалей ад бяды... 
Прайшлі гады, 
Шчанюк падрос. 
Ён стаў сабакам сталым, 
Але дарма навука не прапала, 
Не суне з лёту ён свой нос, 
Як некалі бывала. 

БЯЗРОДНЫ МІКІТА 


Мікіта-балабон, 
Лянівы і нядбайны па натуры, 
Узняў у школе звон: 
-- Я чуў, што ёсць такі закон, 
Што можна мовы беларускай і літаратуры 
Наогул не вучыць! 
Дык ці ж я дурань 
Мазгі свае дарма сушыць? 


Раз ёсць такі закон -- законы я шаную, 
І гэтыя прадметы -- байкатую! 
-- Заткніся! 
-2 Ідыёт! 


-- А дзе ты нарадзіўся? 
-- Адкуль ідзе твой род! 
-- Князь Радзівіл ты? Граф Патоцкі? 
-- Ці, можа, пан Заблоцкі? 
Што ты ад роднай мовы адцураўся?-- 
Клас загудзеў, разбушаваўся... 
-- Ды што вы, хлопцы! Я ж з сялян... 
І нарадзіўся я ў Чавусах, 
І дзед і бацька -- беларусы, 
Але ж я чуў, што нашу мову 
Вучыць у школе -- не абавязкова, 
Усё залежыць ад жадання тут свайго. 
А у мяне якраз няма яго. 
Мне рускай і замежнай дастаткова, 
Ды матэматыку, ды хімію зубрыць. 
І так вось галава трашчыць, 
Яна ж не атамны рэактар... 

-- Ды што з ім гаварыць! 
Няўдзячны дзюдзя, абібок зацяты, 
Няўжо ты змог забыць, 
Як маці роднай мове навучыла? 
Як нахіліўшыся, цішком, 
Па-над калыскай песні мілагучныя спявала? 
Ты лічыш для сябе «трудом» 
Знаць Багушэвіча, Купалу? 
З цябе карысці для Айчыны будзе мала, 
Бо корань зла у тым, што ты лайдак адпеты! 


ж ж ж 


Абазязкова ўсім і цвёрда трэба знаць: 
Няма й не можа быць такіх дэкрэтаў, 
Каб мову матчыную скасаваць. 
Наадварот, 
Па ленінскіх заветах -- 
Вялікі ці малы народ -- 
Сваю культуру мусіць развіваць 
Нацыянальную па форме і сацыялістычную па зместу. 


КАРАВАН І САБАКА 


Адзін прафан, 


Дакладней, палітычны камерсант і рэнегат заўзяты, 


Пачаў пісаць «тэарэтычныя» трактаты: 
«Я,-- кажа,-- ў хвіласохвіі тытан! 
Дзядуля Маркс і дыктатура пралетарыята 
Ўжо адышлі ў нябыт... 
За іх хаваецца хто, як за шчыт, -- 
Той не хвілосаф творчы, а -- дагматык! 
Як піша прэса, 
«Цяпер век тэхнікі, навукі і прагрэса! 
Не той рабочы клас, 
Не той капіталіст таксама...» 
На сёння гэткая праграма -- 
Ўрастанне мірнае народных мас 
У сацыялізм шляхам рэфармізму...» 


га. 


Шуміць шалёна буржуазны друк 
Пра «крызіс» камунізму, 

Але мы знаем -- гэта справа рук 
Агентаў платных імперыялізму, 
Ды з панталыку не саб'еш людзей -- 
Сабака брэша -- караван ідзе! 

ШПАК І СІВАГРАК 


Шпак, што не меў ні званняў, ні дыпломаў, 
Які, 
Браткі, 
Не ведаў і авацый грому, 
На конкурсе вясны так меладычна праспяваў, 
Што ўставіў кнот і Салаўю самому! 
Лясное птаства ўсё прыйшло у захапленне: 
-- Ну й малайчына! Брава! Біс! 
Вось гэта дык сюрпрыз! 
Якая сіла даравання, прыгажосці і натхнення! 
-- Лухта!.-- пракаркаў змрочна Сіваграк -- 
Вось Салавей спявак 
Сталічны, 
І голас у яго акадэмічны. 
А Шпак? Ну што такое Шпак? 
Ні адукацыі музычнай 
І ні паставы артыстычнай, 
Ну вахлаком вахлак! 
Прытым, занадта малады, гарачы... 
Пашлі такога за мяжу -- няйначай 
Наломіць дроў! 
Я супраць прынцыпова! 
Ну словам -- 
Хай пасівее, дажыве ён да маіх гадкоў, 
Тады і я, мажліва, 
Свой голас за Шпака падам, 
...Г дзіва! 
Хоць паміж птаства ўзняўся тарарам, 
Журы пяршынства аддало старому безгалосаму ўжо 
Салаўю... 

е д б. 


Вось да чаго я тут хілю: 
Калі ў журы перастрахоўшчык старшынёю, 
Там мераюць не талентам, а сівізною. 


УЗНАГАРОДЫ 


У сувязі з адною датай 
Узнагароджвалі звяроў. 
Старшынстваваў Казёл, а сакратарстваваў 
Баран рагаты. 
Вядома, шмат было прамоў, 
Параднасці, шуміхі, 
Каму ўручылі грамату, каму медаль -- 
Усіх успомнілі -- ад Пацука і да Ласіхі, 
Аднаго Вожыка, на жаль, 
Маўчаннем абышлі ўсе ціха. 
-- Ты што так падкачаў сябрук?-- 
З ухмылкай калупнуў Барсук,-- 
За што такая на цябе апала!.. 
-- Ну, не далі, 
Дык сонца з неба ўпала? 
Або патоп стварыўся на зямлі? 
Чаго цябе так гэта ўстурбавала?.. 
-- Э не!-- Барсук не сунімаўся,-- 
Калі б Мядзведзя ты не падкалоў, 
Каб прад Зубром, як Ліска, выгінаўся, 
Тады б табе Казёл медальку прыкалоў, 
Ты б без увагі не астаўся... 
Не пніся на ражон! Будзь трохі дыпламатам... 
І станеш нават лаўрэатам! 


Цяпер адкінем алегорыі... 
Трапляюцца на вочы некаторыя: 

- Перад начальствам рады стаць, 
Здаецца, на карачкі 
Дзеля падачкі... 
Але ж ці можна забываць, 
Што Чалавек -- вянец прыроды! 
Што Чалавек -- гучыць так горда! 
Давайце годнасць Чалавека паважаць! 


ЗАБЫЛІ 


Рабочы просты ці артыст народны, 
Паэт, вучоны, дыпламат, 

Калгаснік радавы, дзеяч высакародны, 
Партыйны сакратар ці дэпутат 

(Дай бог здароўечка і доўгага ім веку!) 
Чуць што -- бяжыць 
З рэцэптамі ў аптэку! 

(Няма нармальнага на свеце чалавека, 


Які б не захацеў на свеце лішні дзень пражыць, 


Бо нават ёлупы і ідыёты 
Жывуць з імпэтам і з ахвотай!) 


А у аптэцы Вера Іванаўна, Ліда Тарасава ці цётка Цыля-- 

Правізары і фармацэўты першае рукі -- 
Вам прыгатуюць хуценька, за хвілю, 
Мікстуру, мазь і парашкі! 
-- Прымай, шаноўны, не хварэй... 
А мы (калі рэдактар байку не зарэжа, 
Пасунемся далей, 
Пашырым тэмы крыху межы...) 
Эканамічнае пытанне закранём: 
Грымела радыё, пісалі ўсе газеты, 
Што медработнікам надбаўку мы даём... 
Што гэта -- 
Плюс вялікі для сямейнага бюджэту! 
І сапраўды, як кажа Райкін, 
«Не надта каб, ды тое-сёе ёсць...» 
Медсёстрам і ўрачам далі надбаўкі, 


б Зак. 849, 


А фармацэўтаў абмінулі штось... 
А можа, ўжо не медработнікі яны? 
Алхімікі ці смалакуры? 
Хто так сцвярджае -- засмяюць тых куры... 
Г зараз і ў часы вайны 
Людзей яны самааддана ратавалі 
І маюць ордэны за гэта і медалі! 
І семдзесят рублёў ім? Ці ж аклад? 
За карпатлівую, адказнейшую працу? 
Тут чыйсьці яўны недагляд... 


ж ж ж 
За псеўданім не стану я хавацца, 


Бо праўду я сказаў тут -- раз! 
А па-другое, свабода слова ў нас! 


ПРАГНОЗ НЕ СПРАЎДЗІЎСЯ 


Юнак дзяўчыну пакахаў! 
Дзяўчына юнака -- ўзаемна... 

І вось настаў для іх той міг жаданы і прыемны, 
Калі саюз двух сэрцаў загс замацаваў! 
Наладжана вяселле ў рэстаране, 

Гасцей набралася каля двухсот -- 
Ўсё дзелавы, камерчаскі народ: 
Мінчане, 
Бабруйчане 
І нават з Рыгі прадстаўніца. 

Вось музыка зайграла цырыманіяльны марш, 
Жаніх з нявестаю зрабілі свой ваяж. 
Яна -- бялюткая, як галубіца, 

А ён -- у чорным, нібы грак. 
Тут тамада бядовы 
Паднёс шампанскага бакалы ім: 
Ну, пажадаем маладым, 
Каб шчасліва жылі, кахаліся, былі здаровы! 
Каб мы гулялі і на іх вяселлі залатым! 
Ура! 
А зараз да сталоў мы запрашаем, 
Бо ломяцца яны ад рознага дабра! 
Хай кожны п'е, закусвае, тост узнімае, 
Ініцыятыву, самадзейнасць праяўляе: 
Пяе, танцуе, 
Няхай ніхто тут не сумуе!.. 
Ну і вяселле узяло разгон: 
Раздаўся смех, кілішкаў звон, 


То танец завіхрыў імклівы, 

То бабруйчанін заспяваў у мікрафон, 
Што Мотэлэ хлапец харошы, не пыхлівы! 
Матыў яўрэйскі «Цым, балалайка» 
Змяніўся рускім «Казачком», 
Той беларускай «Полькай-Янкай». 
Скакаў, кружыўся люд ваўчком! 
А маладая пара -- дзіва! 
Старыя з любасцю глядзелі ўсё на іх, 
Прыгожых, стройных, маладых, 
І усміхаліся шчасліва. 
Сваё юнацтва ўспаміналі, 
Якое адняла вайна, 
І дзецям міру і дабра жадалі. 
Толькі кабеціна адна, 
Пакрыўджаная нечым, раздражнёна 
Суседцы каркала, нібы варона: 
-- Ці ж то вяселле? Вось некалі раней... 
Ў царкве было вянчанне! 
Падыдзе, як зірне у вочы архірэй, 
Дык аж мароз па скуры, ў пятках казытанне... 
А абвянчаюць -- век жыві, да смерці, 
Не думай пра развод! 
А зараз, бач, што робяць, чэрці? 
Пажыў паўгода-год -- 
І распаўзліся ў розныя бакі, 
І зноў яны халасцякі! 
І гэты вось, гляджу, мілуе дзеўку, абдымае, 
А добра, калі годзік пратрымае... 
Адразу бачна -- зух! 
Ды і яна таксама стрэляная птушка... 
Выкручваецца як! 
Суседачка, дай нештачка шапну на вушка. 


я ж ж 


Я на вяселле б не пускаў такіх квахтух! 
Якія плёткі распускаць гатовы, 

А добрага не скажуць слева. 
Між іншым, склаўся ў маладых цудоўна лёс: 
Яны ўжо дзетак маюць, 
Бацькоў шануюць, адзін аднога яшчэ больш кахаюць! 
Не спраўдзіўся прагноз... 


ТРУШКОМ ДА ... ІНФАРКТУ 


Адам Сяргеевіч ніколі спортам не займаўся... 
Так і да пенсіі дажыў! 
Ды тут ён кніжак розных начытаўся 
Г марафонам заняцца рашыў! 
«Бег умацоўвае і сэрца, і нервовую сістэму, 
І арганізму не дае трухлець, 
Чаго ля тэлевізара карчом сядзець 
І слухаць балбатню на розныя пустыя тэмы: 
Лепш скарыстаю час рацыянальна!» 
І вось спяшае ён 
На стадыён, 
Пераапрануўшыся ў касцюм спартыўны, спецыяльны, 
Каманду сам сабе падаў 
І марафон пачаў... 

За кругам круг, ўсё хуткасць набаўляе, 
Спіна ўзмакрэла, лысіна блішчыць, 
Паветра сэрцу не хапае, 

А ён бяжыць, а ён бяжыць!.. 

-- Спыніся, адпачні, дзядуля,-- кажуць людзі,-- 

Павалішся, заробіш ты інфаркт... 

-- Ні-чо-га! Мацнейшым сэрца будзе!-- 

Адказвае дзядок і не спыняе старт.-- 

Сорак гадкоў праседзеў у канторы, 

Сілёнак я паднакапіў! 
І хуткасць трэцюю ён на дыстанцыі ўключыў... 
Але здарылася бяда, няшчасце, гора: 
За грудкі дзед схапіўся 
І на дарожку гаравую, нібы сноп, зваліўся. 
З'явілася меддапамога, 

І ўрач, агледзеўшы старога, 
Устанавіў бясспрэчны факт -- 

Пакуль што не смяртэльны, але ў хворага інфаркт, 
Патрэбна доўгае клінічнае лячэнне. 


ж 


Калі прыняў рашэнне 
У сталыя гады 
Ты фізкультураю займацца, . 
Спярша павінен з трэнерам і урачом парахавацца, 
Тады 
Не здарыцца бяды! 


КАРАСЬ-МАТЭРЫЯЛІСТ 


У возеры, як князь, 
Жыў-пажываў Карась... 
(Не той шчадрынаўскі бядак-ідэаліст, 
Што век свой у нары адзін гібеў, 
А наш сучасны матэрыяліст, 
Які камфорт любіў і жыць умеў!) 
Яго харомы 
Напоўнены былі багаццем і дабром! 
З вяльможнымі Сазанам, Карпам і Ляшчом 
Ён коратка знаёмы! 
І нават Сом 
Вусаты 
Хлеб-соль вадзіў з тым Карасём, 
Як з родным братам. 
Вядома, маючы такога мецэната, 
Карась зусім расперазаўся: 
Пачаў залазіць у казну, 
У блуд бяссорамна падаўся, 
Мяняе палюбоўніц кожную вясну -- 
То з Краснапёркай золак сустракае, 
То Печкурыху горне да грудзей, 
То Акуніху ён кахаць да смерці абяцае, 
То Ментузіха ўсіх на свеце даражэй... 
Так жыраваў Карась, не ведаў ліха, 
Ды неяк не у сне, а на яву 
Аднекуль заплыла зубастая тут Шчупачыха 
І Карасю ўскружыла галаву: 
-- Ах, любая! Непараўнальная! Душу ўсю ўскалыхнула!.. 
Але цягнулася нядоўга рандэву, 

Бо Шчупачыха пазяхнула 
І Карася знячэўку праглынула. 


ж эсе 


Знаёмы мой, зямляк, 
Шыкоўна жыў, закручваў юр умела, 
Але адна малодка з'ела, 
Ў бяду патрапіў небарак, 
І сувязі не дапамаглі, 
А маладзіцу узнялі, 
Вось так! 


БЯЗЗУБЫ КРАКАДЗІЛ 


Няведама з якой прычыны 

У Кракадзіла сталі зубы выпадаць... 
І грозны некалі звярына 

Пачаў прэстыж свой баявы губляць. 
Бывала, што ля вадапою 

За хобат браў ён нават і Слана, 
І Леў яго абходзіў стараною, 

Бо з ім валтузіцца -- бяда адна, 
Зубастая такая зяпа -- 

У момант застанешся без хваста або без лапы... 

І майце -- навіна: 

Смяюцца з Кракадзіла Кабаны і Малпы, 
І Зайцы кпяць 

Адкрыта: 

-- Бяззубае каменнае карыта! 
-- Абразіна! 

Як Кракадзіл знявагу мог стрываць? 

Ад крыўды выкацілася ў яго ажно слязіна... 
Ды хто паспачуваць яму тут мог, 
Калі сам бог 
Ад Кракадзіла адвярнуўся? 


Цяпер я сутнасці крануся: 
У іншага сатырыка рэклама -- будзь здароў! 
Ўсе лацканы абчэплены значкамі, 
А прыглядзішся -- без зубоў - 
Звычайны скамарох прад намі. 

АДЗІНКА І НУЛЬ 


Адзінка выхвалялася перад Нулём: 
-- Я -- гэна сіла, брат! 
Ўсё пачынаецца з мяне кругом - 
І сотня, і мільён, ну і мільярд!.. 
А ўзяць любы даклад? 
Таксама ад мяне ўсе скачуць... 
А тэарэма, формула, задача? 
Не абыходзяцца ізноў жа баз Адзінкі! 
-- Мажліва,-- пагадзіўся Нуль,- 
Але паслухай і мяне хвілінку: 
А сіла і вага твая адкуль? 
Ці ж не у тым, што побач я з табою? 


Так некаторы кіраўнік 
Сябе галоўнаю персонаю лічыць прывык, 


А калектыў яму -- нуль абсалютны... 
Ды самахвалу як пад зад дадуць, 
Глядзіш -- яго нідзе не чутна, 


А справы тыя, 
Як ішлі, так і далей ідуць, 
Бо робяць іх не кіраўнік, а радавыя. 


АСЕЧКА 


Іван Васільевіч Цітоў ў арцелі працаваў... 
Што ж, хочаш хлеба і да хлеба - 
Дык ты рабі, як трэба! 
Але Васільевіч ад працы штосьць засумаваў: 
-- Была ахвота надрываць мне кішкі!.. 
Вось каб пралезці ў шышкі... 
І здатны ад прыроды да ганебных штук, 
Пачаў у калектыве ён плясці інтрыжкі, 
Нібы павук... 
То ананімку шмаргане ў сталіцу, 
То пра начальніка ён пусціць небыліцу -- 
Штодзень ён дзюдзю падкладзе! 
Штораз паціху напаскудзіць... 
А шэф не сцяміць: скуль той дым ідзе? 
Хто ў калектыве каламуціць? 
Ужо камісія: расследванне вядзе, 
На партбюро выносіцца пытанне... 
Хоць факты ліпавыя, брудная лухта, 
Ды колькі нерваў, хвалявання!.. 
Пакуль праявіцца, нарэшце, правата. 
Ды крымінальная навука 
На дапамогу тут прыйшла! 
І... ананімшчыка знайшла! 


ж ж ж 


Другі за пазухай хавае камянюку 
І цэліцца ударыць з-за вугла... 
Ды тут асечку тактыка зладзейская дала. 

ХАН І МАСТАК 


Ў той час, калі пра гуманізм снілі, 
Жыў хан, 
Не толькі прыгнятаў сялян, 
Прыдворныя прад ім на дыбачках хадзілі. 
Хто чмыхне, кашляне гучней, 
Ці дзёрзка гляне -- 
Знікаў, як прывід, у тумане, 
Не мог і воран адшукаць касцей... 
А хан, той ліхадзей, 
Быў ад прыроды 
Кульгавы, сухарукі, крываморды, 
Але прад смерцю, каб пакінуць у гісторыі свой след, 
Ён загадаў уласны напісаць партрэт: 


-- Як спадабаецца -- казны не пашкадую,-- 
Паабяцаў хан Мастаку,-- 
А не -- таксама гарантую, 


Што галаву табе я адсяку! 
Мастак быў малады, ды імем добрым даражыў 
І перад праўдаю не саграшыў, 
Намаляваў ён без прыкрасы жорсткага тырана... 
Хан глянуў і зароў, як апантаны: 
-- Ды гэта ж голая натура! 
А творчая фантазія дзе ж тут? 
Смяротны падпісаў прысуд 
Сабе ты, дурань! 
На плаху мастака! На плаху! 
І твор 
Ягоны у касцёр! 
У момант выкананы быў суровы прыгавор... 

Другі ж Мастак ад жаху 
Рашыў ён дагадзіць манарху: 
Ружовых фарбаў ён не шкадаваў, 
Фізічныя падправіў недахопы лоўка... 
Хан на партрэт зірнуў і закрычаў: 
-- Ну, рэчаіснасці суцэльная тут лакіроўка! 
Ты не мастак, а падхалім! 
Адсеч яму і галаву і рукі, 
Каб не было панадна і другім 
Пускацца на такія штукі... 
Тады пакліканы быў Жывапісец трэці: 
-- Рэальна і з рамантыкай твары 
І атрымаеш лаўры і дары! 
А не -- не жыць табе на свеце... 
Мастак пакутваў над праблемаю тры дні 
І вырашыў яе дыпламатычна: 
Ён паказаў тырана на кані, 
Такім як ёсць фактычна, 
У профіль, з таго боку, 
Дзе у яго былі рука, нага і вока. 


ж ж ж 


Жыццё -- 
Складана, 
І калупаць смяццё - 
Непажадана, 
Але калі за тэму ўзяўся ты глыбока -- 
Бяры маштабна, а не аднабока. 
Мінуліся ж часы тыранаў! 

КОЛАС 


(З Івана Крылова) 


Пад ветрам Каласок хістаўся на палетку, 
І, убачыўшы ў цяпліцы па-за шклом 
Узгадаваную ў раскошы кветку, 
Між тым, як сам гібеў ён уначы і днём, 
Ў час навальніц, у сцюжу і спякоту, 
Гаспадару сказаў з самотай: 
-- За што да нас несправядлівы людзі так? 
Таму, хто густ і зрок пацешыць ваш гатовы, 
У вас няма ні ў чым адмовы, 
Пра ніву ж, пра карысны злак, 
Ваш клопат -- абы-як... 
Сам паглядзі -- усё тут занядбана. 
З тае пары, як зерне кінуў ты у грунт пясчаны, 
Ці ў непагадзь нас шклом прыкрыў? 
Ці загадаў нас прапалоць, ўцяпліць у сцюжу? 
Ці паліваў, калі ў сухмень мы смяглі дужа? 
Пра нас зусім ты, гаспадар, забыў... 
У той час як твае кветкі, 
Хоць ты ад іх не маеш ні багацця, ні наедку, 
Не так, як мы, забытыя табой, 
За шклом растуць, бяды не знаючы ліхой... 
А што, калі б пра ніву гэтак клапаціўся, 
Ты б праз год 
Азалаціўся, 
Багаты меў бы умалот. 
І з хлебам караван адправіў бы ў сталіцу. 
Падумай, пабудуй нам пашырэй цяпліцу. 
-- Мой дружа,-- гаспадар на гэта адказаў,-- 


Я бачу, працы ты маёй не прыкмячаў, 

Павер, пра вас галоўныя мае турботы, 
Калі б ты знаў, салёнага праліў я колькі поту, 

Як ляда карчаваў, ў раллю як кідаў гной, 

Як надрываўся за сахой... 
Ды лясы мне тачыць няма ні часу, ні ахвоты 
Тут з табой, 

Дажджу прасі сабе ты ў неба, 

Я калі б выканаў наказ разумны твой -- 
Без кветак бы застаўся і без хлеба... 


ж ж ж 


Так часам просты селянін, 
Салдат або грамадзянін 
Бывае з кімсьці робяць параўнанне, 
І пачынаюцца на лёс свой нараканні. 
Ды не заўсёды ёсць ім апраўданне. 


«ДАБРАДЗЕЙ» 
(З Дзям'яна Беднага) І 


Аднойчы ў вяльможны асабняк, 
Ў шыкоўныя, багатыя харомы, 
Ад сораму пачырванеўшы, нібы рак, 
Ад голаду хістаючыся і ад стомы, 
Зайшоў за дапамогаю жабрак. 
Бо чуў ён стараною 
Ад людзей, 
Што той вяльможа быў з душою, 
Вялікі філантроп і дабрадзей! 
І выручаў з бяды... 
Вяльможа ўжо зрабіў салодзенькую міну, 
Палез у кашалёк, задумаўся, пачухаў пазуром чупрыну-- 
Як раптам ён на дыване заўважыў брудныя сляды: 
2 Ах ты вахлак! Ах ты брыдота! 
Табе на стайні толькі гной мясіць, 
А не візіты чалабітныя саноўнікам рабіць... 
Прэч, нахалюга! Вон, басота! 
А то паклікаю я паставога! 
Аддам пад суд! 
І тут 
Нябога 
За дзверы з трэскам паляцеў. 


ж ж ж 


Не знаў велікасвецкага ён этыкету, 
А есці, бач, хацеў... 
За гэта 
Пацярпеў. 

ВЫПАДАК У ЛЕТНІМ САДЗЕ 
(З Барыса Цімафеева) 


Аднойчы ў Летні сад, уранку, на зары, 
Дзе за карункаваю агарожаю дубы рыпелі, 
Пасаджаныя, мабыць, пры Пятры, 
І птахі бесклапотныя высвіствалі навыперадкі трэлі, 
З'явіўся нейкі малады пііт, 
Што да дыдактыкі меў моцны апетыт... 
Ён мінаваў асартымент багаты 
Багоў класічных, іншых статуй, 
Туды накіраваўся, дзе паміж ствалоў 
Сядзеў высока бронзавы Крылоў 
З вялікай кніжкаю сярод звярынай світы. 
Прышэлец пакланіўся і прамовіў дзелавіта: 
-- Іван Андрэевіч! Ужо не першы год 
Бяруць мяне сумненні, і трапляю я ў цэйтнот, 
Што байка -- старажытны жанр -- я веру, 
Пісаў яе Эзоп яшчэ да нашай эры, 
А трыста год таму назад, 
Накіраваўшы востры на сучаснікаў пагляд, 
Сябе пакрыў неўміручай славай 
Жан Лафантэн -- насмешнік злы, хупавы! 
Г ў рэшце рэшт, - 
Расшаркаўся паэт,-- 
Вы зноў бліскучы байцы арэол стварылі! 
Ёсць і драбней, якіх мы падзабылі, 
Але пакінулі якія ў гэтым жанры след... 
Заўсёды моваю Эзопа 
Людскія бічавалі недахопы, 
Краналіся надзённых з году ў год праблем... 

А паміж іншым, новыя з'явіліся сатырыкі-паэты, 
Шукаючы для баек свежыя сюжэты. 
А што, як нам не хопіць новых тэм!.. 
Як быць? Скажыце па сакрэту. 
.Не трацячы тут лішніх слоў, 
Сказаў дзядуленька Крылоў: 
2. Тэм хопіць! Хапіла б таленту паэтам... 


ЛЕЎ І ЯРЛЫК 
(З Сяргея Міхалкова) 


Прачнуўся Леў, стаў кідацца, злавацца, 
Парушыў цішыню шалёны, грозны рык -- 
Якісьці звер над Львом надумаў пасмяяцца -- 
Для здзеку пачапіў на хвост яму ярлык. 
Накрэмзана «Асёл», ёсць нумар, дата, 
Пячатка круглая і подпіс кручкаваты... 
Леў 
Ускіпеў: 
«Як быць? Сарваць ярлыкі?! А нумар? А пячатка? 
Ці не парушыць ён парадку?.. 
Яшчэ дзе прыйдзецца адказ трымаць...» 
Рашыў ад ярлыка пазбавіцца законна, 
На Зборышчы звяроў параду атрымаць: 
«Я Леў або не Леў?» --- спытаў ён раздражнёна, 
Аж рэха загрымела навакол... 
«Фактычна -- Леў,-- сказаў Шакал з паклонам,-- 
А юрыдычна, бачым, вы -- Асёлі» 
«Ці ж я Асёл, калі не ем я сена! 
Я Леў або не Леў? Хай скажа Кенгуру!» 


«Так!-- Кенгуру ў адказ.-- Вы знешне, несумнэнна, 
Нагадваеце Льва, а чым -- не разбяру!..» 
«Асёл! Што ж ты маўчыш? -- Леў кажа ў замяшанні, -- 


Падобны я на тых, хто спаць ідзе у хлеў?!» 
Асёл задумаўся і выклаў меркаванні: 
«Яшчэ ты не Асёл, але ужо не Леў...» 
Дарэмна Леў прасіў і прыніжаўся, 
Ваўку даводзіў, на Шакала націскаў... 
Без спачування ён, вядома, не астаўся, 

Ды ярлыка ніхто з яго не зняў. 

Леў выгляд страціў свой, марнець пачаў памалу, 
Дарогу саступаць каму папала... 
І неяк на зары, з пячоры Льва 
Данеслася аслінае: «І-ва!» 


Падчас ярлык мацней за Льва! 


ЯНОТ І ЯГО БЛАКНОТ 


(З Аляксея Маліна) 


Янот 
Завёў Блакнот. 
Сучок вавёрачка зламала - 
Янот заносіць гэты факт ў свае аналы. 
Бабёр зрабіў маленечкі пралік -- 
Янот у кандуіце чырк! 
Салоўка з цяжкасцю бярэ уверсе ноту -- 
Зноў цягнецца Янот да запаветнага Блакнота... 
Янот цвіце:-- А прыклады гатовы 
Для грознае 
Разноснае 
Прамовы! 
Вось Касалапага яшчэ б падкалупнуць, 
І змог бы я на сходзе-- ого-го!-- бліснуць! 


ж ж ж 


А ці не лепш, чым спадцішка капаць, 
Адразу б справаю дапамагаць? 


101 


102 


БОТ І ШЧОТКА 


(З Аляксея Маліна) 


На Шчотку неяк узлаваўся Бот: 

-. Ты не даеш мне адпачынку! 
Глянцуеш кожную хвілінку, 
Трэш! А мне хацелася б наадварот, 
Пабыць адному, без апекі... 


ж ж ж 


Вось так падчас і чалавека 
Бярэ у абарот 
Дасужы нейкі абармот. 


АФРАДЫТА І МОМ 


(З Мікіты Гадаванца) 


-- Гэй, Мом, трухлявае карыта, 
Ты спіш, а ў свеце дзіва ёсць! 
З марское пены нарадзілася багіня Афрадыта, 
Нябачаная прыгажосць! 
Ад зайздрасці аж лопаюцца ўсе жанчыны... 
Якія грудзі, бёдры, стан, якая спіна! 
-- Ты кажаш, дзеўка без заган? -- 
Азваўся Вакху Мом сярдзіта,-- 
Няйначай, што з пахмелля ты... 
Няма на свеце ідэальнай пекнаты! 
Убачыў бабу без адзення 
Ну і прыйшоў у захапленне... 
Дурная галава! 
Вось зараз сам на бераг я пайду 
І крытыку такую навяду, 
Што мэтлахі застануцца ад «хараства»... 
Да мора прыкульгаў і позіркам старэчым 
Упіўся у дзяўчыну, скамянеў, 
Усё глядзеў, глядзеў 
На ножкі стройныя, на стан, на плечы... 
Аж дыхаць стала яму нечым, 
Заварушылася ў старога штось, 
Здаецца, ўзяў бы за руку 
Зевесаву дачку. 
Але... даўно мінула маладосць!.. 
О божа мілы, 
Жаданні засталіся, ды няма той сілы... 
І злосць яго апанавала, 

Што ў Афрадыце недахопаў ён не мог знайсці, 
Што і яна яго зачаравала -- 

Такога ўдару ён не мог перанясці, 

І тут яго смерць даканала... 


ж ж ж 


Эх, Момы, Момы-крытыканы, 
Вам толькі б ганьбаваць 
Ды шальмаваць, 
Ў чароўным харастве шукаць заганы, 
Ды прыгажосці вам не апляваць! 


ГУСАК НА ВОДАХ 


(З Івана Сварніка) 


Гусак паведаміў трывожна жонцы: 
-2- Ой, родная, ў мяне каменні у пячонцы... 
Я адчуваю, паратунку ўжо няма. 
Памру. Як пражывеш сама? 
-- А бацюхны! Што ты гаворыш? 
Ну не палохай, любы мой! 
(Ёй не хацелася астацца удавой.) 
Я веру, што хваробу ты аборыш! 
Хай аперацыя... Ты ж не стары... 
А лепей ў Трускавец пуцёвачку бяры - 
Я для цябе ўсім ахвярую, 
Пашлю на воды, уратую! 
І Гуска ратавала, як магла: 
З сябе свой пух у момант абскубла, 
На нарыхтоўчы пункт здала, 
Пуцёўку набыла 
І мужа ў Трускавец паслала. 
І вось Гусак «Нафтусю» папівае, 
Робіць тэрэнкур 
І цыкл іншых працэдур, 
Ужо выдатна адчувае, 
Ні колікаў, ні прыступаў -- мінулася бяда, 
Дапамагла гаючая вада! 
Ды неяк вечарком, каля крынічкі, 
Яму сустрэлася адна індычка... 
Такая кралечка, ну проста смак! 
Аж затрусіўся ўвесь Гусак. 
А кралечка чароўна хвосцікам крутнула, 

Вокам млосна павяла, 

Жартуючы, крылом яго штурхнула, 
З пяшчотай робленай да сэрца прыгарнула - 

Ну карацей, ў палон ўзяла! 

І наш Гусак раскіс, як грыб, 

І ўліп. 

Ды так, што і сам ужо не рады... 
Гатоў бы даць, здаецца, задні ход. 

Але не адарвацца ад прынады, 

Ад пацалункаў і другіх пяшчот... 
На пошту ён ідзе, шле тэлеграму жонцы 

Так: 

«Зноў у мяне каменні у пячонцы, 
Застацца трэба на другі сезон, 

Шлі грошы; Твой гусак». 
-- Ах, бедны! Як гаруе ён,-- 
Запрычытала Гуска у адчаі. 
І поўная да Гусака давер'я, 

З сябе астатняе выскубваць стала пер'е: 

-- Хай лечыцца, здароўя набірае! 


к б. 


Зраблю я вывад з баечкі такі: 

Калі любоўны юр захопіць вас знянацку, ненарокам -- 
Дык не губляйце галавы, браткі, 
Бо ў сэрцы ён залазіць, а вылазіць -- бокам! 


ІВАСІКАВА ПРАПОЛКА 


(З Пятра Красюка) 


22 Івасіку!-- сказала неяк маці,- 
Ты ў носе пазуром не калупай, 

А лепей пустазелле з град павыдзірай, 
Адной хоць разарвіся ты у хаце -- 
Па горла спраў, дзе там паспець! 
-- Пра агарод ты не турбуйся, 

Калі з матыкай я там павярнуся -- 

Аж толькі будзе гай шумець! 

Калі ж пад вечар маці да Івася завітала, 
Ёй нават млосна стала... 

Аж не паверыла сваім вачам -- 

Дзялянка голая была, як бубен, 

Не даў ён літасці ні моркве, ні гуркам, 
Павысякаў гарох і лубін. 

2 А мой ты галубок,-- 

Матуля ў роспачы загаласіла,-- 

Ўсё змарнаваў, што пасадзіла, 

Ператварыў гарод у ток... 

Вось дапамог, дык дапамог, каханы, 
-. А як жа!-- адказаў сынок,-- 
Матычыў я старанна! 

Не засталося анідзе бур'яна... 
Прайшло нямала дзён... 

А я занепакоены, бо ад людзей дазнаўся,-- 
Ў рэдактары Івась прабраўся... 

Ну а матыкай ён 
Арудуе з імпэтам -- 
Трымайцеся паэты! 

ЗАЙКА І ВОЖЫК 


(З Уладзіслава Бойкі) 


У лесе Зайка з Вожыка труніў: 
Якім няўдалым бог цябе стварыў... 
Ні поўсці нармалёвай, 
Ні вушэй. 
Ды я пабіцца аб заклад гатовы, 
Што за цябе і Чарапаха поўзае шпарчэй! 
Бо крывалапы ты, няўклюда, 
Ад цуцыка малога не ўцячэш, 
А што, як Воўк накінецца, паскуда? 
Тады і костачак сваіх ты не збярэш... 
-Эге ж-- 
Заўсміхаўся Вожык хітравата,-- 
Прыгожы ты, харобры, зухаваты, 
Табе нішто сам Воўк, 
Але... зірні, браток, 
Сюды імчыцца 
Напрасткі 
Лісіца. 
Вось хватку пакажы сваю, 
А я тым часам крыху падрамлю... 
І Вожык выставіў калючкі, як штыкі! 


Я з ж 


Мараль тут сэнс магчыма б мела, 
Але Лісіца Зайца з'ела... 


ПАРАДА НЯВЕСТКІ 
(З Мкртыча Каруна) 


Бацькі адзінага сынка жанілі. 
Тры дні усё сяло, 
Як вулей растрывожаны, гуло! 
Ўзнімалі тосты! Карагод вадзілі, 
Крычалі «горка!» маладым, 
Жадалі шчасця ім 
І згоды! 
Але й вяселлю ёсць канец заўсёды... 
Бацькі дамоў нявестку прывялі. 
«Ну, -- думалі, -- парадак будзе ў хаце! 
Ў нявесткі сіл - уга! 
Не тое, што у маці, 
Хоць адпачнём, сваё мы аджылі, 
Хай маладая возьмецца за гаспадарку: 
Валоў накорміць, прынясе вады, 
Ў пакоях прыбярэ, 
Падсмажыць скварку...» 
Ды што за дзіва! Маладая ні туды 
І ні сюды!.. 
Як села - 
Дык і прыкіпела! 
Тут маці, каб ёй прыклад паказаць, 
За венік -- і падлогу стала падмятаць... 
І бацька з месца падхапіўся, 
Таксама за мятлу ўчапіўся... 
-- Адзін адному так вы будзеце перашкаджаць!-- 
Нявестка голас падала,-- 
Вось што я вам, шаноўныя, параю: 

Каб праца ў вас спарней ішла, 
Хай сёння маці падмятае, 
А заўтра падмяце падлогу тата... 


д ж 


Ў нявесткі розуму палата, 
Але цана яму тут грош, 
Бо ленасці, нахабства -- больш! 





ЭПІГРАМЫ 
І 
ЖАРТОЎНЫЯ 
ДЫФІРАМБЫ 











8 Зак. в49 


ЭПІГРАМЫ 


ПУСТАЦВЕТ 


Зямля стаіць на трох кітах, 

А ён сядзіць на трох суках: 
«Дзеяч», «вучоны» і «паэт», 
Але кругом ён -- пустацвет. 


НА МІКОЛУ ГАМОЛКУ 


Задумай дзёрзкай апантан, 

Ён сігануў у «Шосты акіян»! 

Ды крытыкі «на перахват» пайшлі 
І даляцець да Марса не далі... 


НА МІХАСЯ СКРЫПКУ 


-- З Лыньковым пачынаў я творчы шлях... 
Ён класік! Лаўрэат! 

А я ўсё кандыдат... 

Жах! 

Калі б напяўся, пэўна б, змог! 

Але не роўна дзеліць бог... 


НА АЛЯКСАНДРА СЯРГЕЕВІЧА 
СТАВЕРА 


І Пушкін мне і Грыбаедаў -- цёзкі, 
Ды я не слынны, я ў цяні... Я 
Бо ставіць мне Вялюгін коскі 

Ці іншы хтось яму зрадні... 


Пз 


КАР'ЕРЫСТ 


Перад начальствам сцелецца, як ліст 
Сябрам гатоў заўсёды здрадзіць. 
Не, ён не проста кар'ерыст, 

Ён кар'ерыст ў квадраце! 

МІНІЯЦЮРШЧЫК-КАНДЫТАР 


Мініяцюры, 

Каламбуры, 

Карацелькі... 

Глытаеш, нібы карамелькі! 

А сатырычныя дзе ж спецы? 
Гарчыца! Соль? Стручочак перцу? 


ТЭМА ДЛЯ КАМЕДЫІ 


Тут сітуацыя такая: 

Ён знаўца псіхалогіі, жыцця, 
Распусту жорстка выкрывае, 
Пра ідэалы светлыя спявае, 
А сам кідае... 

Жонку і дзіця! 


АЎТАРУ ТОЎСТАГА РАМАНА 


Раман у букініста мае антыкварны інтарэс 
Вагою, таўшчынёй, фарматам... 

Меў ганарар салідны аўтар, 

Але каб твор пад пнеўматычны прэс, 
Адціснуць вільгаць ды салому спрасаваць -- 
Тады б маглі яго чытаць! 


ЖАРТОЎНЫЯ ДЫФІРАМБЫ 


МІХАСЬ ЛЫНЬКОЎ 


Ён на «Чырвоных лядах» рос, 
Мужнеў «Над Бугам» з «Гоем», 
Яго «Міколка-паравоз» 
Праславіў, як героя. 

Ў дні векапомныя Міхась 

З Палашкай ды Яўсеем 
Фашыстаў залпам: Плясь! Ды плясь! 
За матухну Расею. 

А зараз з Нарачы вугроў 
Цягае ранкам росным... 

Жыві сто год і будзь здароў, 
Празаік наш дзівосны! 


ВІТАЛі ВОЛЬСКІ 


Пра «Несцерку» з «Цудоўнай дудкай» 
Дагэтуль аж не моўкнуць чуткі... 
Любіў ты жарт і каламбур, 

Ды сцежку перабег Артур! 


АЛЕСЬ КУЧАР 


Ён ад крытыкі уцёк, 
Драматурга ўсклаў вянок, 
Далей, далей пакаціўся, 
За сцэнарыі схапіўся, 

У кіно пажаўшы лаўры, 

Кажуць, піша мемуары... 
Сёння тут, а заўтра дзесь -- 
Копаці дае Алесь! 


АРКАДЗЬ КУЛЯШОЎ 


На паэтычным небасхіле 
Ён зорка першае велічыні! 
У самым росквіце, у сіле, 
Заўсёды першы, на кані! 


КАНДРАТ КРАПІВА 


Жнец клапатлівы сатырычнай пожні, 
Вясёлы дзед, хоць з выгляду пануры... 
Калі і засмяецца, дык апошнім, 
Так што мароз ажно дзярэ па скуры! 
Туляга туліцца і Гарлахвацкі вяне, 
Калі Кандрат знячэўку на іх гляне. 

А эпіграмай лясне, байкай пекане -- 
Аж стане моташна і сатане! 

Здароўя моцнага і плёну зычу Вам, 
Кандрат Кандратавіч, шаноўны Крапіва! 





КУПЛЕТЫ 
І 
ФЕЛЬЕТОНЫ 





АЎСЯНЫ КІСЕЛЬ 


Занядужала старая, 
Стогне, квохча на баку: 

-- Ой, дзядуля, паміраю... 
Дай хутчэй мне кісяльку! 
Не з чарніц, 

Не з брусніц, 

Не з малін, 

Не з журавін -- 

Падавай, дзядок каханы, 
Мне на печ кісель аўсяны. 


Дзедка з бабкай не спрачаўся: 
Добра ён папрацаваў, 

Ураджаю дачакаўся 

І авёс касіць пачаў. 

Падсушыў, 

Змалаціў, 

Мех адзін 

Звёз на млын, 

Прасяваў муку старанна, 

Гатаваў кісель аўсяны. 


Гэй ты, бабка, адгукніся, 
Пачакай, не памірай! 
Бяры лыжку, бяры місу -- 
Кісялю ты паспытай! 

Не з чарніц, 

Не з брусніц, 

Не з малін, 

ОЙ, ІВАНЕ... 


(На матыў песні Д. Беднага 
«Проводы») 


Ой, Іване, ты дзівак, 

Што з табою? 

Ўвесь аброс, нібыта дзяк, 
Барадою... 


Ад работы ты бяжыш, 
Як ад чорта... 
На гітары ўсё брынчыш 
На вячорках. 


Толькі скокі ў галаве 

Ды дзяўчаты... 
Марнатраўцам ты жывеш 
Блазнаватым. 


Ад гарэлкі ты апух, 

Ад «чарніла»... 

Стаў, бач, форменны свінтух, 
Ўсім нямілы. 


Паглядзі, твае сябры - 

Ў камсамоле. 

Прыклад з іх, Ванёк, бяры, 
Піць даволі. 


Маці з бацькам не даждуць, 
Калі з хаты 

Цябе ў войска забяруць, 
У салдаты. 


Там падцягнешся, браток, 
Станеш бравы! 
Пазабудзеш, галубок, 
Пра забавы... 


А як вернешся дамоў, 
Без запыну - 
Пасылай тады сватоў 
Да Арыны... 


А цяпер пакуль, браток, 
Блазнаваты -- 

Сабірайся ты, Ванёк, 

У салдаты! 


ЖЫВІЦЕ БАГАТА 
(Куплеты) 


Вы песню, вядома, 
Ўсе любіце надта 
«Бывайце здаровы, 
Жывіце багата!». 

На гэты матыў 
Напісаў я куплеты, 
Ці добра ці блага - 
Хай судзяць эстэты. 


Адзін старшыня 
Узнімаў гаспадарку... 
Ды з большай ахвотай 
За чаркаю чарку. 
Калгас разваліў 

І падмазаў ён пяты: 
-- Бывайце здаровы, 
Жывіце багата! 


Матуля сыночка 

Выводзіла ў людзі 

І меркавала: 

«Кармільцам ён будзе!» 

А ён адцураўся 

Ад маці, ад хаты, 

Бо стаў важнай птушкай - 
Навук кандыдатам! 


Дадуць прагрэсіўку 
Ці прэмію часам, 

Але ты не радуйся 
Дужа авансам. 
Палову адлічаць 
Назад у зарплату: 

-- Бывайце здаровы, 
Жывіце багата! 


Стаіць за прылаўкам 
Дзяўчына, як фея, 
Яна вас абважыць, 
Абмераць сумее. 

І усміхаецца 
Невінавата... 

З міру па нітцы, 

А ёй будзе хата. 


Бывае, што лектар 
Даклад свой чытае, 

А ў зале народ 

Ад нуды пазяхае... 
Такому дарэчы 
Сказаць будзе варта: 
-- Не лезь на трыбуну, 
Калі не аратар! 


Надзеі ў дзіцяці 

З пялёнак не гаслі 
Без блату патрапіць 
У простыя яслі. 
Пакуль дачакаўся, 
Дык стаў барадатым: 
-- Бывайце здаровы, 
Пайшоў я ў салдаты! 


Ён слухаць вас будзе 
З ухмылкай ласкавай... 


А справы кранецца -- 
Засушыць ён справы. 
Пара ўжо даўно 
Заявіць бюракратам: 
-- Працуеце блага -- 
Няма вам зарплаты. 


Ён з кожнаю новаю 
Жонкаю мілы, 
Клянецца у вернасці 
Ёй да магілы... 

А з'явіцца ў доме 
Дзіцятка, дык тата 
Хапае манаткі 

І драпае з хаты... 


Імперыялісты 
Заўзята балбочуць, 
Што дапамагчы 

Ўсім калоніям хочуць. 
Народ абрабуюць, 
Пасадзяць за краты: 
-- Бывайце здаровы, 
Жывіце багата! 


Куплеты свае 

Я нарэшце канчаю, 

Ўсім людзям працоўным 
Я шчасця жадаю! 
Прыемна ў гасцях, 

Але час і дахаты: 

-- Бывайце здаровы, 
Жывіце багата! 


ЗАЖУРЫЛАСЯ АГАПКА 
(Жарт) 


Замаркоцілася бабка, 
Шумна уздыхае... 

-- Што, галубка, што Агапка?-- 
Дзед яе пытае,-- 
Занядужала ці, можа, 

Хто цябе зняважыў? 

-- Я здарова, дзякуй божа,-- 
Бабка дзеду кажа,-- 

Ёсць пашана мне заўсёды 
Ад маіх унукаў... 

Ды тут іншыя турботы 
Увялі ў дакуку: 

Пражыла я век з табою, 
Нібы за гарою, 

Жыта жала і пшаніцу 
Ранняю парою 

Ды насіла век спадніцу 
Зрэбную, даўгую... 

Абувала ногі ў лапці, 
Загубіла ў курнай хаце 
Красу маладую... 

Як жа мне тут не журыцца, 
Як жа не ўздыхаці? 

Эх, каб зноў амаладзіцца, 
Зноў дзяўчынай стаці! 
Апранула б я капрончык, 
Туфелькі фартовыя, 
Падвяла бы густа вочы 

Фарбаю зялёнаю. 

І ў дадатак з конскай грывы 
Я шыньён зрабіла, 
А спадніцу ўкараціла 
Модніцам на дзіва! 
г. О, хвароба, бач, чаго ты, 
Бабка, захацела! 

Не іначай ад нудоты 
Ты ўжо звар'яцела... 
Што табе тут не хапае? 
Радыё спявае, 
Электрычнасць (не лучына), 
Як сонейка, ззяе, 
Халадзільнік, тэлевізар, 
Пральная машына -- 
Поўны ў хаце камунізм,-- 
Бабку дзед ўшчувае. 
Але бабка ўсё чагосьці 
Шумна уздыхае... 

Ўсё тут ёсць, а маладосці 
Бабцы не хапае. 

ВЯРБЛЮД У ЗВЯРЫНЦЫ 


(Эскіз з натуры) 


Рагоча з раніцы да ночы радыёла, 
І ля вярблюда тоўпіцца людское кола, 


А ён стаіць, расставіўшы шырока ногі, 
Гатовы ў шлях, у дальнюю дарогу, 


Туга ў вачах, і горб пусты схіліўся, 
А караваншчык штосьці запазніўся... 


І трызняцца старому драмадзёру 
Пяскі гарачыя і ў дымцы сіняй горы, 


Аазіс са сцюдзёнаю вадою 
Г пальмы стройныя з цяністаю ліствою, 


І верблюдзіха з сумнымі вачамі, 
Што сніць аб ім і журыцца начамі... 


Г ад марозу ногі ўжо дранцвеюць, 
Іў вочы снег мяце, віхрыстая завея, 


І хіліць сон, дрымоту наганяе, 
І сэрца нейкі боль усё сціскае... 


А радыёла свішча і рагоча, 
Ззывае разявак да самай ночы... 


А у мяне ад ветру ці марозу 
Гарачыя цякуць чамусьці слёзы... 


Здаецца, выстаўлены я, а не вярблюд, 
На смех людскі і перасуд. 


9 Зак. 849 

ХОЦЬ МНЕ СЯГОННЯ 
ПЯЦЬДЗЕСЯТ... 


Здаецца, ўчора нарадзіўся, 
Нядаўна быў яшчэ хлапцом... 
І вось я дзядзькаю зрабіўся, 
І кажуць, нават байкаром. 
Не песціў лёс мяне суровы, 

Быў радавы ў жыцці салдат 
І зараз ў бой ісці гатовы, 

Хоць мне сягоння пяцьдзесят! 


І я кахаў, і я кахаю, 

І меў сяброў, і маю іх. 

Хто здрадзіў мне -- не праклінаю, 
Шаную мёртвых і жывых. 

Вядзе ў жыцці мяне Надзея, 
Любоў і Вера даюць гарт, 

І усміхацца я умею, 

Хоць мне сягоння пяцьдзесят! 


Я не лізаў нікому боты 

Г не згінаўся у дугу... 

Ад цяжкай не стагнаў работы, 

А халуём быць не магу. 

Я гаварыў у вочы праўду, 

А не фінціў, як дыпламат... 

І я не рвуся да пасады, 

Хоць мне сягоння пяцьдзесят! 


І не шкадую я аб гэтым, 
Ёсць у мяне і хлеб і соль, 


Што болей трэба для паэта, 
Што зведаў радасці і боль? 

Я аднаго толькі жадаю, 

Каб родны край квітнеў, як сад! 
І шчыра маладосць вітаю, 
Хоць мне сягоння пяцьдзесят! 


ПАДКЛЮЧАЙЦЕ СЭРЦЫ 
ДА ВЯСЁЛАЙ ХВАЛІ 


Вось і развітацца нам пара настала, 
Клічуць нас дарогі, прыстані, вакзалы! 
Мы «Бывай!» не скажам, скажам: 

-- Да спаткання! 

І пакінем песню вам на развітанне. 


Калі ў сэрцы часам суму ўзніклі хмаркі, 
Ці з-за глупства ў хаце пачаліся сваркі, 
Каб лагодней сталі і настрой узнялі -- 
Падключайце сэрцы да вясёлай хвалі! 


Калі на спатканне не прыйшла дзяўчына, 
Ці начальства лае часам без прычыны, 

Каб ў жыцці у шчасце веры не гублялі -- 
Падключайце сэрцы да вясёлай хвалі! 


У працы, і ў паходзе, і на адпачынку 
Песня неабходна кожную хвілінку, 
На зямлі, на Марсе, у касмічнай далі -- 
Падключайце сэрцы да вясёлай хвалі! 


Вам дабра жадаю, шчасця і здароўя, 

Поспехаў у працы, радасці, любові! 
Толькі мяне ліхам вы не ўспамінайце, 
Калі што якое -- шчыра выбачайце! 


ЗМЕСТ 


Мелодыі сэрца 


Беларусь 

Гусі баб 

Мінчаначка- вясняначка с 

Беларуская мадонна 

Расплятае верба косы... 

Я чакаю. ; 

Зноў прыйду я на спатканне 

Ах, мая ты рыжая! 

Буду табе верная і 
“Я пакідаю гэты кут чароўны... 

Фантазёр-дзівак ; 

Пакахала рыжага... 

Віншавальная-вясельная 

Жаніхі 


Ой, мал ж галава. 


Санеты 


Калі бяда к табе прыйдзе адна... 
Няхай ўвесь свет табе крычыць... 
Тваё каханне, нібы майскі лівень... 
Сябры мае! Мужчыны і жанчыны.. 
Хрыстос праліў за нас святую кроў... 
Імчацца дні без перапынку... 

Я нарадзіўся, мабыць, рана... 

Год нараджэння і год смерці... 
Карун мяне вітае з Ерэвана... 


ао ток ок Ж 

за хохой о» кок к хо т ж 


“Паэзія -- яна праменняў кужаль... 
Байкі 
Бог і Дыктатар 


Пародзісты Пень і 
афёр і калегіяльнасць. 


Усё хараство жыцця у музыцы чароўнай... 


“ Калі несправядлівасць дзесь яшчэ гануе... 


133 


Балада пра боты 

«Аб'ектыўныя» НЯ 

Сцяна 4 : 

Форум ; 

Запозненая рэакцыя 

З левай нагі.. 

Замшэлы грыб : 

Гарэлка і Амерыка. 

Хакей 

Выбіванне дываноў. 

Дамы і сабакі Ааа су С 
Прыгоды Зайца (Байка ў трох частках) 
Марыганна атэ 4 ; 
Шчанюк і Вожык 

Бязродны Мікіта 

Караван і сабака 

Шпак і Сіваграк 


Узнагароды 
Забылі а , Зе н Зык 
Прагноз не спраўдзіўся з даў неная 


Трушком да... інфаркту . 
Карась-матэрыяліст 


Бяззубы Кракадзіл. . . . . . 
Адзінка і Нуль. 

Асечка 

Хан і Мастак 


Колас (З Івана Крылова) 
«Дабрадзей» (З Дзям'яна Беднага). 


Выпадак у Летнім садзе (З Барыса Цімафеева) А 


Леў і ярлык (З Сяргея Міхалкова) . 
Янот і яго Блакнот (з Аляксея Маліна) 
Бот і Шчотка (З Аляксея Маліна) 4 
Афрадыта і Мом (З Мікіты Гадаванца) 
Гусак на водах (З Івана Сварніка) 
Івасікава праполка” (З Пятра Красюка) . 
Зайка і Вожык (З Уладзіслава Бойкі) . 
Парада нявесткі (З Мкртыча Каруна) . 


Эпіграмы і жартоўныя дыфірамбы 


Эпіграмы 


Пустацвет ; 
На Міколу Гамолку з 


8 
ПЗ 





На Міхася Скрыпку . і 
На Аляксандра Сяргеевіча. Ставера “ 
Карерыст . . рай Ар 
Мініяцюршчык- кандытар 

Тэма для камедыі ; 

Аўтару тоўстага рамана 


Жартоўныя дыфірамбы 


Міхась Лынькоў 
Віталі Вольскі 
Алесь Кучар 
Аркадзь Куляшоў 
Кандрат Крапіва 


Куплеты і фельетоны 


Аўсяны кісель 

Ой, Іване... 

Жывіце багата 

Зажурылася Агапка 

Вярблюд у звярынцы. 

Хоць мне сягоння пяцьдзесят... 


Падключайце сэрцы да вясёлай хвалі . 

